

بِسْمِ اللَّهِ الرَّحْمَنِ الرَّحِيمِ

د اسلامي تاريخ له پانو څخه

د رسول الله ﷺ تر و نه او د ترونو زامن

(9)

ډاکټر کفایت الله وردگ

د کتاب په اړه

د کتاب نوم : د اسلامي تاريخ
له پاڼو څخه (9)

ليکوال : ډاکټر کفايت الله
وردگ

د کمپيوټر چارې : محمد نذير
(ذبيح)

د چاپ وار : لمړی

د چاپ شمېره : ۱۰۰۰ ټوکه

ZamZam
Publication Company



زم زم
خپرونه پوهنه

✉ Zamzam_publication@yahoo.com

☎ 00923009808094
00923009101098

Unit R 7 Alwajid Plaza, Faisalcolony Chawk, Dalazak road
Peshawar, KPK, Pakistan





- د اسلامي تاريخ له پاڼو څخهج
- عبد المطلب بن هاشم (د رسول الله ﷺ نيكه)1
- الحارث بن عبد المطلب (د رسول الله ﷺ تره)12
- ابو سفيان بن الحارث (د رسول الله ﷺ د تره زوی)13
- عبیده بن الحارث (د رسول الله ﷺ د تره زوی)23
- نوفل بن الحارث (د رسول الله ﷺ د تره زوی)27
- ربیعۃ بن الحارث (د رسول الله ﷺ د تره زوی).....29
- طفیل بن الحارث (د رسول الله ﷺ د تره زوی) ...31
- حُصین بن الحارث (د رسول الله ﷺ د تره زوی)32
- ابوطالب بن عبد المطلب (د رسول الله ﷺ تره) ..32
- طالب بن ابي طالب (د رسول الله ﷺ د تره زوی) ...44
- عقیل بن ابي طالب (د رسول الله ﷺ د تره زوی) ...46
- جعفر بن ابي طالب (د رسول الله ﷺ د تره زوی).....53
- علي ⑧ بن ابي طالب (د رسول الله ﷺ د تره زوی)63
- ضرار بن عبد المطلب (د رسول الله ﷺ تره) ..79
- الزبیر بن عبد المطلب (د رسول الله ﷺ تره) ..79
- عبد الله بن الزبیر (د رسول الله ﷺ د تره زوی) ..80
- ابو لهب بن عبدالمطلب (د رسول الله ﷺ تره)81
- عتبة ⑧ بن ابي لهب (د رسول الله ﷺ د تره زوی)86
- معتب ⑧ بن ابي لهب (د رسول الله ﷺ د تره زوی)87

- 88..... مصعب بن عبد المطلب (د رسول الله ﷺ تره)
- 88..... مقوم بن عبدالمطلب (د رسول الله ﷺ تره)
- 90..... قثم بن عبدالمطلب (د رسول الله ﷺ تره)
- 90..... المغيرة بن عبدالمطلب (د رسول الله ﷺ تره)
- 91..... عبدالله بن عبدالمطلب (د رسول الله ﷺ والد)
- 94... حضرت عباس بن عبدالمطلب (د رسول الله ﷺ تره)
- 106... الفضل بن عباس (د رسول الله ﷺ د تره زوی)
- 109... حضرت عبدالله بن عباس (د رسول الله ﷺ د تره زوی)
- عبيد الله بن عباس (رض) (د رسول الله ﷺ د تره زوی)
- 122... حضرت قثم بن عباس (رض) (د رسول الله ﷺ د تره زوی)
- 126... معبد بن عباس (رض) (د رسول الله ﷺ د تره زوی)
- 128... سيد الشهداء ⑧ (د رسول الله ﷺ تره)
- 129... ماخذونه
- 145... د مؤلف چاپ شوي آثار
- 149...

د اسلامي تاريخ له پاڼو څخه

په زړونو کې د اسلامي جذبې لرونکو څو ورونو زمونږ ددې لپاره ملا تړلې ده چې تر پورتنۍ نوم لاندې د کتابونو يوه سلسله روانه وساتو پدې هلو ځلو کې زمونږ هېڅ مالي او دنيوي فايده نشته زمونږ غرض صرف د الله تعالى رضا ده او پدې سلسله کې مونږ څو نکتې تر نظر لاندې لرو چې مونږ دې ټولو هلو ځلو ته هڅوي .

۱. پښتنو ورونو ته ددوی په خپله خوږه ژبه کې ديني معلومات ورکول.

۲. د اسلامي تاريخ د مهمو واقعو ياد را تازه کول .

۳. مسلمانو ورونو ته د دوی د مقدس دين په اړه د مطالعې ضمينه مساعدول.

۴. په تېر تاريخ کې د قربانيو مثالونه د نن زمانې ويده مسلمان امت ته ور په زړه کول .

۵. د اسلام په تاريخ کې د تېرو مسلمانانو د صبر واقعي هغه خلکو ته ور په يادول چې اوس هم په کومه نه کومه وجه د کفر له لوري نه خوريږي .

۷. موجوده مسلمانې جامعي ته موقع ورکول چې د خپلو تېرو مسلمانانو د ژوند، مېړانې، ځوانمردۍ، قرباني ... نه عبرت واخلي .

او بالاخره نوي ځوان تنکي نسل ته د اسلامي تاريخ د لويو کتابونو څخه لويې خبرې د ورو رسالو او کتابونو په شکل کې ددوی د اسانتيا لپاره وړاندې کول .

دا پورتنی او څه نورې داسې نکتې دي چې مونږ ددې سلسلې روانې ساتلو ته هڅوي او ان شاء الله ترڅو مو چې وس وي دا لړۍ به مونږ همداسې روانه ساتو الله الحمد داده ستاسې تر لاسونو پورې ددې مبارکې لړۍ نهمه کړی هم در ورسېده او پدې کړۍ کې مونږ د رسول الله ﷺ د ترونو او د ترونو د زامنو ذکر کړی دی امید دی چې ستاسې د خوښې وړ به و گرځي او که کوم ملگري دې لړۍ ته د لا زیاتو ښه کولو لپاره په ذهن کې مشورې لرې او یا خدمت کول غواړي زمونږ غږېړه ورته خلاصه ده او که ددې کتاب او یا دې لړۍ په اړه ستاسې څه ډول اعتراض، سوال، نیوکه، نکته، نظریه او یا مشوره وي نو ددې سلسلې چلونکي به یې لتاسې نه د کور وداني په ویلو سره په ورین تندي واوري او په راتلونکو کتابونو کې به یې په یاد لري . مننه

د زمزم خپرندویه ټولنې اداره

E-mail: zamzam_publication@yahoo.com

عبد المطلب بن هاشم (د رسول الله ﷺ نیکه)

نسب یی :

د پلار له لوري : عبد المطلب خپل نوم یی شیبۀ الحمد بن هاشم بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن النضر بن كنانة بن خزيمة بن مدركة بن إلياس بن مضر بن نزار بن معد بن عدنان .

مور یی : سلمی بنت عمرو النجارية الخزرجية .
خپل نوم یی شیبۀ الحمد وو شیبۀ خکه وو چې دده په سر کې له ماشوم توب نه سپین وېشتان وو او الحمد ټکی یی خکه ورسره اضافه کړو چې دوی ویل چې دا لوی شي نو د ښې ستاینې خاوند به شي خلک به یی ستاینه کوي او دی به له خلکو سره ښه رویه کوي او له خلکو سره به په مشکلاتو کې مرسته کوي .

په ۴۸۰ میلادي کې پیدا شوی وو د یو ضعیف قول له مخې په ۴۹۷ کې پیدا شوی وو او په ۵۷۸ کال کې په حق ورسېدو .

په مدينه منوره کې پيدا شو او بني النجار چې
 په مدينه منوره کې قبيله وه هغه يې ماماگان
 وو له هغوی سره پاتې شو بيا يې تره المطلب
 پسې ورغلو او له ځان سره په اوښ باندې سپور
 مکې ته بوتلو کله چې مکې ته ورسېدل هلته خلکو
 نه وو ليدلی نه يې پېژندلو نو يې وويل عبد
 المطلب (د المطلب غلام دی) ده ورته وويل : نه
 ! دا زما وراره دی شيبه .

کله چې را لوی شو د عزت او شرف نه ډک انسان
 وو د ځوانمردي او سخا ورباندې انتها وه ټول
 عمر يې د حرم په خدمت کې تېر کړو او حرم ته د
 راتلونکو خلکو خدمت به يې کولو د مکې له لويو
 کسانو څخه وو د کعبې سره يې د کښاستلو ځای
 درلود هلته به ناست وو د مکې مشران او خلک به
 ترېنه چاپېره ناست وو خبرې به يې کولې او
 دخلکو خبرې به يې آوړېدلې ټولو خلکو ده ته د
 خپل مشر او احترام په نظر کتل او تر مرگه
 پورې يې د قریشو مشري په غاړه درلوده او دده
 په قدر کې هغه وخت ډېر زیادت راغلو کله چې ده
 د زمزم چينه وروسته ددې را وکيندله چې يو ځل
 پته شوې وه او حقيقت يې دا وو چې زمزم هغه
 اوبه وې چې ټولو عربو ورته د عزت په نظر کتل
 او دا يې د حضرت اسمعيل عليه السلام يوه نښه
 گڼله لکن کله چې عمر بن الحارث بن مضا
 الجرهمي دا اوبه پټې کړې وې او خښې کړې وې
 مخکې ددې چې د جرهم قبيله له دې ځای نه وتله

دهغي نښې او نشانونه يې ټول ورک کړي وو او تر ډېره وخته پورې د زمکې مخ ددې اوبود نعمت څخه محروم وو حضرت علي ⁸ فرمايي چې بېرته کله عبد المطلب را لوڅه کړه نو ماته خپل نيکه هغه قصه داسې کوله .

يوه ورځ زه ویده وم چې په خوب کې چا راته آواز وکولو طيبه را ژوره کړه !
ما ورته وويل : طيبه څه شی ده ؟
ده راته غږ ونه کړو رانه لاړو .
بيا مې سبا بيا خوب وليدو چا راته آواز کولو
بره را ژوره کړه (را وکينده) !
ما ورته وويل : بره څه شی ده ؟
هغه بيا را څخه لاړو او زما ځواب يې را نه کړو .

بيا يې په بله ورځ راته وويل المضمونة را ژوره کړه !

ما ورنه د المضمونه پوښتنه وکوله لکن ده بيا ځواب رانه کړو بيا يې په آخري ځل راته وويل : زمزم را ژوره کړه ما ورته وويل زمزم څه شي دي ؟ ده راته وويل دا هغه اوبه دي چې کله هم نه کميږي او نه وچيږي حاجيان يې څښي پاکي اوبه دي او داسې نور ټکي يې راته وويل او په اشارو اشارو کې يې ځای راته په نښه کړو چې پدې ځای کې دي نو چې کله د ځای نشاني ماته وشوه نو زه پوه شوم چې دا خوب رېښتونی خوب دی سبا مې د قریشو څه کسانو ته وويل :

راځي دا ځای را ژور کړو دلته د زمزم پخوانۍ
چینه وه د مکې قریشو لما سره دا خبره ونه
منله او هېچا راسره په را کیندلو کې مرسته
ونه کوله او لویه وجه یې دا وه چې کوم ځای
ماته را په نښه کړل شوی وو هغه د دوی د دوو
لویو بتانو (اساف او نائله) په مینځ کې وو او
دوی ددې بتانو دا د مینځ ساحه خرابول نه
غوښتل پدې وخت کې عبد المطلب دې لوی کار ته
یوازې پاتې شو او ده دا کار خامخا کول غوښتل
نو یې ارمان وکولو چې اوس مې ښه ځوانان زامن
وی نو اوس به یې زما خبره تائید کړې وه او
پدې وخت کې دده صرف یو زوی الحارث بن عبد
المطلب وو پدې ځای کې یې په ځان باندې نذر
کړه که الله ① ماته لس زامن راکړل یو به د الله په
نوم ذبح کوم (قصه یې ددې سلسلې په آتم کتاب
کې تېره شوه) اوس یې په یوازې ځان د زمزم د
اوبو را کیندل شروع کړل او زوی یې ورسره
مرسته وکوله کار یې کولو او په قریشو کې یې
هېچا هم مرسته ونه کوله .

دوی چې کار کولو نو د څه وخت سخت کا رنه
وروسته عبد المطلب ته نښې را ښکاره شوې نو په
زوره یې الله اکبر وویل قریشو ورته را منډه کړه
پوه شول چې دوی لکه چې کامیاب شول .
راغلل ویې لیدل چې عبد المطلب رښتیا خپل مقصد
ته ورسېدو نو یې ورته وویل : عبد المطلبه !

دا خو زمونږ د پلار اسمعيل ﷺ کوهی وو پدې کې مونږ لتا سره شريکان يو .

عبد المطلب ورته وويل : دا کوهی اوس ماته راکړل شوی دی او اوس دا زما حق دی زه ددې په ملک کې هېڅوک هم نه شريکوم .

دوی ورته وويل : پدې کې مونږ لتا سره دعوه کوو .

ده ورته وويل : سمه ده څوک چې په مينځ کې حاکم کوئ نو زه د هغه فيصلې منلو ته تيار يم .

هغوی ورته وويل : د بني سعد بن هذيم قبيلې په کاهنانو باندې به فيصله کوو .

ده ورته وويل : خوښه مې ده .

دا خلک چې دوی ورباندې فيصله کول غوښتل د شام په ساحو کې وو عبدالمطلب د څه نورو قريشو د مشرانو سره روان شول چې هلته ورشي او له هغوی نه فيصله واوري چې د چا په حق کې يې کوي او د قريشو د هرې کورنۍ نه کسان پکې روان شول په يوه دښته باندې سر شول چې د حجاز او شام په مينځ کې وه چې د دښتې نيمايي ته ورسېدل نو د ټولو سره اوبه ختمې شوې او ټول په داسې حالت کې تېري شول چې لا تراوسه ابادي نه ښکاره کېده نو ټول پوه شول چې اوس به مونږ د تندې له لاسه مړه کيږو هلته نورې قافلې وې له هغوی نه يې اوبه وغوښتې هغوی ورته وويل : کوم حالت چې په تاسې باندې راغلی دی دا په مونږ هم راتلی

شي او مونږ له ځان سره دومره اوبه را اخیستې دي چې زمونږ بس شي عبد المطلب خپلو ملگرو ته وویل اوس څه کوو؟ دوی ورته وویل: مونږ خو نه پوهېږو ته چې څه وایې هماغه به کوو.

عبد المطلب ورته وویل: نور څه کولی شو؟ بس اوس ټول تر اوسه په قوت کې یاست هرڅوک دې ځان ته خپله ځای ژور کړي چې کله څوک له تنډې څخه مړ کیږي نو ملگري به یې په هغه ځای کې خښوي په آخر کې به یو کس پاتې شي نو خیر که هغه خښ نه کړل شو نو یو کس به د خښولو نه بغیر پاتې شي نو خیر دی تردې چې ټول پاتې کیږي یو دې پاتې شي.

دوی ټولو ځان ته ځایونه ژور کړل او د تنډې له لاسه یې د مرګ انتظار کاوه پدې وخت کې عبد المطلب ورته وویل: زما په نظر دا څه ښه کار نه دی چې مونږ صرف د خپل مرګ انتظار وباسو راځئ چې په کومه خوا باندې حرکت وکوو کېدای شي کوم ځای ته ورسېږو کله چې عبد المطلب خپلې سپرلې ته ورغلو ورباندې سپور شو هغې چې قدم واخیستو د قدم سره یې اوبه را پورته شوې عبد المطلب الله اکبر وویل ملگرو یې هم تکبیر وویل او ټولو ترېنه اوبه وڅښلې او بیا یې ورته وویل:

تاته چې الله ① پدې دښته کې اوبه درکړې بېشکه چې زمزم یې هم تاته درکړېده زمونږ درسره هېڅ ډول دعوه او اعتراض نشته بېرته له هماغه ځای

نه را ستانه شول او زمزم يې عبد المطلب ته ور پرېښوده . (كتاب سيرة الرسول محمود المصري) عبد المطلب د ځوانۍ نه په نېكو صفاتو باندې مشهور وو مثالونه يې په لاندې ډول دي:

د سخاوت يې حد دې ځای ته رسېدلی وو چې کله به يې حيواناتو او مارغانو ته په دښته کې خوراکونه کېښودل او حلالې به يې ورته کولې چا به چې هم څه ورڅخه وغوښتل څومره به چې دده وس وو ورکول به يې لکه مخکې چې تېر شول د کعبې سره په خوا کې يې د کېناستلو لپاره ځای درلود هلته به ناست وو څوک به چې حاجتمند ورته راغلو ده به ورسره مرسته کوله .

ایمان يې :

دده په اړه ويل کيږي چې په الله يې ايمان درلود او مشرک نه وو او خلکو ته به يې ويل څوک چې د دنيا نه گنهگار وزي نو الله ① به ورته عذاب ورکوي او ويل به يې ددې دار نه وروسته بل دار شته څوک چې نېکي کونکی وي له هغه سره به نيکي کيږي او هغه چې بد عمله وي له هغه سره به بدې کيږي .

همدارنگه د فيل په واقعه کې کله چې ابرهه د مکې وړانول غوښتل دی ورغلو دهغه دربار ته هغه فکر وکاوه دی به اوس لما څخه وغواړي چې زه مکه وړانه نه کړم لکن دی چې کله ورغلو

ورته ویل یې ستا کسانو زما اوشان نیولي دي زه غواړم چې هغه ماته را خلاص کړي .

هغه ورته وویل : ما خو دا فکر کاوه چې ته صاحب الحرم یې اوس به ته وغواړې چې زه مکه ږنګه نه کړم او ته ايله د خپلو اوشانو په غم کې راغلی یې؟

ده ورته وویل زه د اوشانو مالک یم کعبه خپل مالک لري او ساتنه به یې وکوي .

ده به د بتانو د عبادت نه کرکه کوله ، د هغه وخت د رواج مطابق یې په غېشو باندې فال نه اچولو او په بتانو یې قسم نه کولو .

څرنگه چې دده په وخت کې یو شریعت نه وو چې ده ورته خلک را غوښتی وای یا یې تابعداري کړې وای د هغه وخت عبادت د الله ① په قدرتونو نعمتونو او مخلوقاتو کې فکر کول وو او ده به کول او خلک یې ټول عمر نېکو اخلاقو او پاکو خویونو ته را غوښتل او تشویق کول .

کرامتونه یې :

ده ته چې د زمزم د کوهي ځای ور ښکاره شو دده کرامت گڼل کیږي .

او کله چې په سفر وو (لږ مخکې یې واقعه تېره شوه) دده د سپرلی د پښې سره د اوبو را وتل هم دده کرامت وو .

کله چې اصحاب الفیل کعبه وړانول غوښتل
عبدال مطلب راغلو او د کعبې کړۍ یې ونيوله
ویل یې :

ای ربه ستا نه بغیر زه د دوی نه بل چاته
شکایت نه کوم ای الله ① پخپله د دوی له لاس نه
خپله کعبه وساته .

بیا یې قريشو ته وویل : تاسې مه ډارېږئ دوی
دې کعبې ته نشي را رسېدلی ددې کعبې یو رب شته
چې دا کعبه به وساتي بیا همداسې وشول الله ①
کعبه وساتله او هغوی ورته نېږدې هم را نغلل .

هغه نیکې طریقي یې چې اسلام هم تائید
کړې :

تر اسلام وړاندې ده خو قاعدې جوړې کړې وي چې
اسلام هغه تائید کړې :
د غله به لاس پرې کول کیږي .
د کعبې طواف به لوڅ نه کیږي .
دیت به سل اوښان وي .

چا چې نذر وکولو هغه به پوره کوي .
د کعبې نه به خلک اوه ځله طواف کوي .
څوک به د خپلو محارمو سره نکاح نه کوي .
شراب څښل یې نه خوښول او چا به چې دده خبره
منله ده به ترې منع کول .
خپلې لورانې ژوندې په خاورو کې مه خښوئ .

خلکو ته به يې ويل په چا ظلم او تجاوز مه کوئ .

په خلکو ترحم يې :

ډېر اوښان يې ساتلي وو او دهغوی نه به يې شودې را ټولولې په حرم کې يې ځای ورته جوړ کړی وو هلته به يې له شاتو سره گډولې او ټولو خلکو ته عامه اجازه وه هرچا چې غوښتل نو څښلی يې شوې .

مميز به يې اخيستل او د زمزم په اوبو کې به يې خيسته کول او په هغه کسانو باندې به يې څښل چې مکې مکرمې ته به د زیارت لپاره راتلل .

هرچا به چې لیدلو خوښېدلو به يې د رسول الله ﷺ مبارک نور يې په تندې کې له ورايه ښکاره کېدو .

د رسول الله ﷺ په نبوت يقين:

هروخت به يې د الله تعالی شکريه اداء کوله چې محمد ﷺ يې ده ته ورکړی دی او زیات ورته خوشحال وو او دده چې خاص د کېناستلو ځای وو بل چا ته اجازه نه وه چې په هغه ځای باندې کيني وړوکی جنتي ماشوم حضرت محمد ﷺ چې يوه ورځ په هغه ځای باندې ناست وو د کورو نورو

هلکانو او خلکو دی له هغه ځای نه لرې کولو ځکه دا د عبد المطلب د شرافت او عزت ځای دی بل څوک پدې نه کینی نو ده ولیدل ورته یې ویل : مه یې لرې کوئ دا بچی به مې یو څوک جوړیږي .

د رسول الله ﷺ په اړه دده وصیت :

کله یې چې بیماری سخته شوه ابو طالب د رسول الله ﷺ تره ته یې وویل : بچیه ددې وراره ساتنه دې په غوره سره کوه ستا د وراره په اړه نجومیانو مخکې خبرې کړې دي او دده په اړه له مخکې نه خبرې شوي دي او ما په ده کې نشې پیدا کړي دي چې دا هماغه ماشوم دی چې دنیا یې د راتلو انتظار کاوه د یهودو څخه یې ډېر ساته چې هغوی یې دشمنان دي .

عبد المطلب د ۱۲۰ کلونو د یو روایت له مخې د ۱۴۰ کلونو په عمر کې په حق ورسېدو پدې وخت کې د رسول الله ﷺ عمر اته کاله وو قریشو یې د مړي زیات قدر وکولو او په ښه بوی لرونکو اوبو سره یې غسل ورکړو په داسې کفن کې یې تاو کړو چې ډېر زیات قیمتي وې او ډېر زیات قیمتي مشک یې ورباندې تش کړل او په ډېر زیات عزت او احترام سره یې خاورو ته وسپارلو .

د عبد المطلب مړمنې :

صفية بنت جنيد بن حجير من بني عامر بن
صعصة (د الحارث والده)

نتيلة بنت جناب بن كليب من بني النمر بن
ساقط (د ضرار ، قثم او العباس والده)

فاطمة بنت عمرو بن عائذ بن مخزوم القرشية (د
أبو طالب ، عبد الله ، الزبير ، أم حكيم ، عاتكة
، برة ، أميمة او أروى والده او همدا د
رسول الله ﷺ نيا وه)

هالة بنت وهيب بن عبد مناف بن زهرة
بن كلاب القرشية (د المقوم ، المغيرة ، حمزة او
صفية والده)

لبنى بنت هاجر بن عبد مناف الخزاعية (د أبي
لهب والده)

ممنعة بنت عمرو بن مالك الخزاعية (د مصعب
والده)

زامن يي :

الحارث بن عبد المطلب (د رسول الله

ﷺ تره)

د عبد المطلب مشر زوی وو او هغه وخت چي عبد
المطلب د زمزم کوهی یو ځل له پټېدلو وروسته
بیا را ژورولو ده ورسره مرسته کړې وه په هر
کار کي د پلار لاس ورباندې سپک وو او د عبد
المطلب کنية نوم هم ابو الحارث دده له نوم

نه جوړ وو او دی د پلار په ژوند کې په حق رسېدلی وو دده په اولاد کې عبیده بن الحارث، المغیره أبوسفیان بن الحارث، نوفل بن الحارث، أروى بنت الحارث، ربیعة بن الحارث، عبد شمس بن الحارث طفیل بن الحارث، حصین بن الحارث شامل وو

ابو سفیان بن الحارث (د رسول الله ❁ د تره زوی)

أبو سفیان بن الحارث بن عبد المطلب د رسول الله ❁ رضاعي ورور هم وو ځکه ده ته هم شودی حضرت حلیمي بي بي ورکړې وې خپل اصلي نوم يې مغیره وو څرنگه چې د رسول الله ❁ همزولی وو رسول الله ❁ ورسره ډېره مینه درلوده او ده هم د رسول الله ❁ سره مینه کوله تردې چې رسول الله ❁ مبعوث شو بیا هغه مینه پاتې نه شوه او بیا ده د رسول الله ❁ سره ډېره کینه کوله او په شعرونو کې به يې ورپسې ډېر بد ويل تردې چې په اسلام مشرف شو تفصیلي قصه يې ددې سلسلې په دوهم کتاب کې تېره شوېده دلته يې زه صرف د تکمیل د موضوع لپاره را گرځوم .

د دوو کسانو په مینځ کې ډېر کم داسې خواږه تعلقات پیدا کیږي لکه د رسول الله ❁ او د سفیان

ابن الحارث په مینځ کې چې وو البته دا هغه
سفيان ابن الحرب نه دی دا سفيان ابن حارث دی
چې د رسول الله ﷺ د سکه تره زوی دی او څرنگه چې
د یو څه وخت لپاره دده پالنه هم حضرت حلیمې
بي بي کړېده نو د رسول الله ﷺ رضاعي ورور هم
دی په یو ځای سره لوی شوي او ډېر وخت یې سره
یو ځای تېر کړی دی او ډېر وخت په یوه کور کې
هم سره اوسېدلې دي او په عمر کې هم سره
همزولي وو ، او ددې ټولو خبرو تقاضا دا وه
چې کله رسول الله ﷺ د خپل دعوت شروع کړې وای
نو ابو سفيان باید اول هغه کس وای چې دې آواز
ته یې لېک ويلي وای لکن بیا هم داسې ونه شول
او کله چې رسول الله ﷺ د خپل دعوت اعلان وکولو
نو پدې وخت کې ابو سفيان ابن الحارث د قریشو
نامتو جنگیالی او نامتو شاعر هم وو هغه خپل
ځان او قلم دواړه د رسول الله ﷺ په خلاف
استعمالول شروع کړل او کله به هم د قریشو او
مسلمانانو په مینځ کې جنگ کېدو ابو سفيان ابن
الحارث به د قریشو د لوري نه ښه ونډه پکې
اخیستله آن تقریباً تر شلو کلونو پورې هغه پدې
خپل ضد باندې پاتې شو او دهغه دریو نورو وړنو
نوفل، ربیعہ او عبدالله له مخکې نه اسلام قبول
کړی وو لکن ده نه وو قبول کړی د هجرت په آتم
کال د مکې تر فتح وړاندې دده حالت بدلون ته
تیار شو او دده حالت پداسې توګه بدل شو لکه

دی چې وایې چې کله ماته ښکاره شوه چې هرې خواته د اسلام خبرې کېدلې او اسلام خپرېدلو او هر لوري ته د اسلام ترقي مخ په وړاندې تله نو ما خپل ځان تنگ محسوس کولو ماته خپل ځان داسې ښکاره کېدو لکه زه چې په دام کې گیر شوی یم او ما به ویل چې زه به چېرته ځم ؟ او داسې نور سوالونه وو چې زما په زړه کې به را تاوېدل آخر مې خپل کور واله او ماشومانو ته وویل چې ځانونه تیار کړئ مکه پرېږدو او چې مسلمانان مکې ته راشي نو يقيني خبره ده چې ما به وژني زما کور واله ماته وویل چې ته اوس پدې خبره باید پوه شې چې عربو او عجمو د محمد دين قبول کړی دی او ته تر اوسه پورې په خپل ضد باندې ولاړ یې او ته باید اول هغه کس وای چې دهغه مرستې ته تیار شوی وای ، تا باید په اول وخت کې دهغه تصدیق کړی وای او د هغه مټ دې مضبوط کړی وای هغوی ددې کوښښ کولو چې زما دماغ دېته تیار کړي چې زه د رسول الله ﷺ سره په خپله رویه باندې بیا فکر وکوم ددې خبرو په دوران کې الله ② زما زړه د اسلام خواته خلاص کړو پدې وخت کې ما خپل غلام ته امر وکړو چې زه چېرته ځم یو آس او یو اوبښ راته تیار کړه خپل زوی جعفر مې له ځان سره ملگری کړو او په تیزی سره مو د الابوا په لوري حرکت وکړو دا د مکې مکرمې او مدینې منورې په مینځ کې یو ځای

دی ما آورېدلي وو چې رسول الله ﷺ دلته دمه کړېده په هغه وخت کې چې د مکې په لور د ټولو مسلمانانو سره را روان وو کله چې مونږ هغه ځای ته ور نږېدې شوو نو ددې لپاره چې ما څوک ونه پیژني هسې نه چې پیغمبر ﷺ ته له رسېدو نه وړاندې مې څوک مړ کړي نو خپل مخ مې په خادر کې پټ کړو او چې ډېر ور نږېدې شوم نو په پښو باندې روان شوم او چې د صحابه وو اوله ډله په مخه راغله نو له هغوی نه مې لاره چپه کړه و ډار شوم هسې نه چې څوک مې و پیژني او همداسې په غلې غلې توگه ما ځان تر هغه وخته پورې وساتلو چې تر څو رسول الله ﷺ په یوه ټولي کې راته ښکاره شو چې را روان دی زه ورته بالکل مخامخ شوم او چې ښه ور نږېدې شوم نو له خپل مخ نه مې خادر لرې کړو هغه زه ولیدلم او ویې پېژندلم لکن لما څخه یې مخ تاو کړو زه یې مخې ته ور تاو شوم لکن هغه بیا هم لما څخه مخ تاو کړو او نه یې غوښتل چې زما مخ ته وگوري دا کار یې را سره څو ځله وکولو پدې وخت کې ټولو مسلمانانو زما لوري ته بد بد کتل پدې وخت کې چې زه د ابوبکر صدیق ⁷ سره مخامخ شوم هغه هم راته بد بد وکتل او بلې خواته را څخه لاړو بیا همداسې د حضرت عمر ⁷ سره هم مخامخ شوم او هغه هم همداسې بد بد راته وکتل او ما ولیدل چې زما په اړه یې د یو

انصاري سره څه وويل او هغه انصاري بيا ماته
 بد بد ڪتل او راته يې وويل د الله ① دشمنه تا
 رسول الله ﷺ او دهغه صحابه وو ته ضرر رسولي او
 تا ددوی سره جنگونه کړي دي انصاري په لور
 آواز سره ماته سپکي سپورې ويلې چې تولو
 مسلمانانو ماته په غصه غصه کي ڪتل پدې وخت کي
 ماته خپل تره حضرت عباس د خلکو په مينځ کي
 ښکاره شو ما دهغه خواته ور منډه کړه او دهغه
 لوري ته د پناه اخستلو په نيت ورغلم او ورته
 مې وويل اي زما تره ته پوهېږي چې زه پدې تمه
 وم چې که زه د اسلام قبلولو په نيت پيغمبر ته
 ورشم هغه به زما په اسلام راوړلو خوشحال شي
 ځکه چې دهغه سره زما ښه او نېږدې خپلولي ده
 او بل دا چې په خلکو کي زما د ښه مقام له
 امله به هغه زما اسلام ته خوشحال شي او اوس
 هغه لما سره خبرې نه کوي او لما څخه مخ اړوي
 خير دی ته ورته ووايه چې هغه لما سره خبره
 وکوي زما تره ماته وويل چې نه ... زه خو و
 الله که ورته ووايم چې لتا سره دې خبره وکوي ما
 هغه ته ډېر منت وکولو او ورڅخه مې و پوښتل
 نو بيا زه چا ته ورشم؟ ته اوس ما چاته
 پرېښودل غواړي او گوره زه لتا څخه نور هېڅ
 هم نه غواړم صرف رسول الله ﷺ ته ووايه چې زما
 سره خبرې وکوي خو بالاخره دده څخه هم زما څه
 کار ونشو چې په خلکو کي حضرت علي ⑦ را

ښکاره شو هغه ته ورغلم او خپله قصه مې هغه ته تېره کړه خو دهغه جواب ماته همداسې وو لکه زما د تره حضرت عباس ⁷ چې څنگه وو زه بېرته تره ته راغلم ورته مې وویل چې نو بیا ښه ده که ته د پیغمبر ﷺ زړه زما لپاره نشي نرمولی نو بیا خو لږ تر لږه هغه کس ته خو ووايه چې ماته د نورې ښکنځلې نه کوي او زما سپکاوی دې بند کړي ماته تره وویل چې ته ماته را وښايه هغه کس څوک دی چې تاته خبرې کوي ... کله چې ما ورته وښودو نو تره مې راته وویل چې ښه دا خو نعمان ابن الحارث النجاري دی بیا مې تره هغه ته احوال ور ولېږلو او ورته یې وویل چې گوره دا ابو سفیان ابن الحارث د رسول الله ﷺ د تره زوی دی او زما وراره دی که نن رسول الله ﷺ دده سره خفه دی یوه ورځ به لده سره خوشحال شي دا پرېږده (خبرې مه ورته کوه) زما تره هغه لما څخه تردې حده پورې منع کړو چې هغه وویل چې سمه ده زه به نور ده ته هېڅ نه وایم دا وخت تېرېږدو چې رسول الله ﷺ جغه مقام ته را ورسېدو (د مکې مکرمې نه اوس هم د څلورو ورځو منزل دی) زه یې د خیمې په دروازه کې کښاستلم او زما زوی جعفر زما په خوا کې و درېدو او اوس هم چې را سره مخامخ شو رسول الله ﷺ را څخه مخ تاو کړو خو زه اوس نا امید نه

وم او چې کله به هم هغه چېرته دمه وکوله نو زه به دده د خیمې مخې ته کېناستلم او زوی به مې مخې ته ودرېدو زه سخت پدې حالت کې تنگ شوم له ځان سره مې ویل زما د قسم په الله ① وي چې یا خو به رسول الله ﷺ زما لپاره خپله خوشحالي ښکاره کوي او یا خوبه زه دښتې ته ځم او په دښته کې به زه او زوی به مې دواړه پاتې کېږو تردې چې د لوړې او تندې نه مړه شو رسول الله ﷺ زما چې دا خبره واورېده هغه له خپلې خیمې نه را ووتلو او ماته یې دا ځل ډېر په ځیر ځیر وکتل او زما په زړه کې را غله چې کېدی شي اوس به مسکې شي لکن هغه جدي کتل او بیا یې راته وویل چې ابو سفیان اوس په تا باندې څه ملامتي نشته هغه حضرت علي ⑦ ته وویل چې دتره زوی ته دې ور وښيه چې هغه اودس څنگه وکوي اودس پرې وکوه بیا یې بېرته ماته راوړله کله چې حضرت علي ⑦ بېرته را وگرځېدو رسول الله ﷺ ورته وویل چې خلکو ته اعلان وکوي چې زه د ابو سفیان څخه خوشحال یم دوی دې هم ترې خوشحال شي بیا چې پیغمبر ﷺ مکې ته ننوتلو زه هم ورسره وم او هرځای ته به چې تلو زه به ورسره تلم او کوښښ به مې کولو چې دده سره یم او په هېڅ صورت کې به

ورځڅه نه جدا کېدم تردې چې يو وخت داسې راغلو چې د حنين د جنگ وخت شو د عربو قبيلو د رسول الله ﷺ د جنگ لپاره تيارى شروع كړو او ډېر كسان يې را ټول كړل په لوى قوت او طاقت سره مشركين جنگ ته را مخې ته شول چې كله ما د مشركانو زيادت او دهغوى زور وليدو ما له ځان سره وويل چې زما دې قسم په خداى وي چې نن به زه داسې كار كوم چې خپلې ټولې د پخوازمانې بدى له خلكو نه ورباندې هيرې كړم او داسې كار به كوم چې ال ① له او دهغه رسول ﷺ ورباندې خوشحال كړم كله چې دواړه لښكرې سره مخامخ شوې نو د مشركينو فشار په مسلمانانو زيات وو حالت خراب شو او مسلمانانو حوصله د لاسه وركړه او ځينې مسلمانان بې زړه شول خو ما رسول الله ﷺ وليدو چې توره يې په لاس كې وه او لكه د غر داسې كلك ولاړو وو او په خوا كې ورسره څه صحابه وو په جنگ باندې ښه گرم آخته وو ما پدې وخت كې له خپل آس نه را ټوپ كړل او دده مبارك لوري ته ورغلم او دده په خوا كې مې جنگ شروع كړو په زړه كې مې غوښتل چې كه د رسول الله ﷺ په خوا كې مې شهادت نصيب شي زما تره حضرت عباس ⑦ د رسول الله ﷺ د قچرې واړې نيولې وې او په خوا كې ورسره ولاړ وو ما په ښي لاس باندې د رسول الله ﷺ څڅه دفاع كوله او په چپ لاس مې

دخپلې سپرلې واري نيولې وې د رسول الله ﷺ په خوا کې ځای مې نيولی وو او چاته مې هم اجازه نه ورکوله چې لاس يې تر رسول الله ﷺ پورې ورسېږي کله چې رسول الله ﷺ زما مقابلې او په دښمنانو باندې زما پر له پسې گذارونه وکتل نو يې زما له تره څخه پوښتنه وکوله (زما مخ ورته نه ښکاره کېدو) چې دا څوک دی؟ حضرت عباس ⑦ ورته ويل د الله رسوله دا ستا ورور او ستا د تره زوی ابو سفیان ابن الحارث دی ته ترې خوشحال شه هغه وفرمايل چې زه ترې خوشحال يم او الله ② دده ټولې پخوانۍ غلطیانې ورته وېښلې چې له ما سره يې هرڅه کړي دي زه پدې خبر زيات خوشحال شوم او په رکاب کې مې د هغه پښه ښکل کړه او په ژړا شوم هغه زه قرار کړم او ماته يې حوصله راکړه او ددېنه وروسته مو خپل خپل ځايونه ونيول او جنگ تر خپله وخته پورې ادامه پيدا کړه او ددې جنگ نه وروسته به زه د رسول الله ﷺ سره ډېر زيات خوشحال وم او دهغه سره به مې د خپل ژوند نه ډېره زياته مزه اخسته خو ده تر آخره پورې د رسول الله ﷺ سترگو ته مخامخ نه وو کتلي دهغه شرم له امله چې ده په زړه کې دهغه کارونو له امله محسوس کولو چې ده له رسول الله ﷺ سره د جهالت په دور کې کړې وو خو اوس به ابو سفیان ⑦ ټوله ورځ په

تلاوت او د الله ② په ذکر او فکر باندې مصروف وو او ټوله ورځ به يې د دين په زده کولو کې کوښښ کولو يوه ورځ پداسې حالت کې چې هغه جومات ته ننوتلو رسول الله ﷺ د حضرت عائشه ⑦ څخه پوښتنه وکوله ته پوهېږې دا څوک دی؟ هغې ورته وويل نه .. رسول الله ﷺ ورته و فرمايل دا زما د تره زوی حضرت ابو سفیان دی تر ټولو وړاندې جومات ته ځي او تر ټولو وروسته له جومات نه بېرته ځي .

د حضرت عمر ⑦ د خلافت په زمانه کې چا وليدو په بقيع کې يې قبر کېندلو او ښائسته کولو خلک حيران شول چې دی څه کوي؟ ددېنه درې ورځې وروسته د بيماري په حالت کې په کور کې پروت وو او د کور خلکو ورته ژړل ده وويل چې زما په حالت مه ژاړئ قسم دی دهغې ورځې نه چې ما اسلام قبول کړی دی ما بد کار نه دی کړی . ددې خبرې سره وفات شو الله ② يې دې مرتبې لوړې کړي .

عبیده بن الحارث (د رسول الله ﷺ د تره زوی)

دا عبیده بن الحارث بن عبد المطلب بن هاشم بن عبد مناف وو له رسول الله ﷺ څخه لس کاله مشر وو مور ئې : سُخَيْلَةُ بِنْتُ خُزَاعِي بن الحُوَيْرْثُ الثَّقَفِيَّة وه .

کله چې رسول الله ﷺ دعوت شروع کړو د اسلام په ابتداء کې تر دارالارقم مرکز څخه وړاندې په اسلام مشرف شوی وو د هجرت شرف هم الله ﷻ ورته ورکړی وو له دوو وروڼو حصین او طفیل سره په یو ځای یې هجرت کړی وو او په بدر کې درې واړه وروڼه شریکان وو .

کله چې رسول الله صلی الله علیه وسلم په مدینه منوره کې د مهاجرینو او انصارو په مینځ کې ورورگلوې جوړوله نو دده ورور گلوې یې د عُمیر بن الحُفَام الأنصاري السلمي رضي الله عنه سره جوړه کړې وه

حضرت عُبَيْدَةُ بْنُ الْحَارِثِ بْنُ الْمُطَّلِبِ رضي الله تعالى عنه د رسول الله ﷺ په وړاندې ډېره ښه مرتبه درلوده د هجرت په اول کال په ربیع الاول او د یو قول له مخې په شوال کې رسول الله ﷺ د لمړي ځل لپاره ده ته د اسلام بیرغ په لاس ورکړی وو او د شپېتو په یو قول د اتیا کسانو مهاجرینو

مجاهدينو سره ئې په يوه سريه کې لېږلی وو کله چې د احیاء نومي ځای ته ورسېدل د کفارو د يوې ډلې سره مخامخ شول چې تقريباً دوه سوه کسان وو چې مشري يې ابو سفيان بن حرب په يو قول ابو جهل ، په يو قول مکرز بن حفص الاخيف کوله خو په تورو سره مخامخ نه شول صرف د غيشو د وارولو مقابله وشوه او بېرته سره شاته شول او د علم تاريخ ماهرينو دلته اشاره کړېده چې پدې وخت

باندي په اسلام کې اول غيشی د حضرت سعد بن ابې وقاص ⁸ په بل قول د سعد بن مالک ⁸ له لوري وار کړل شو .

او په همدې وخت کې له مشرکينو ځنې دوه کسان مقداد بن عمرو البهراني د بني زهرة حليف او عتبة بن غزوان بن جابر د بني نوفل بن عبد مناف بن قصي حليف مسلمانانو ته را و تېښتېدل او دوی دواړو له وړاندې نه اسلام راوړی وو او اوس د مشرکينو په صفونو کې صرف ددې لپاره راوتلي وو چې د مسلمانانو صفونو ته ځان ورسوي .

د بدر په جنگ کې چې کله درې کسان جنگي ماهرين ميدان ته را ووتل عتبة بن ربيعة او ورور يې شيبه بن ربيعة او زوی يې وليد نو يې وغوښتل چې ددوی مقابلي ته دې درې کسان ورشي نو د رسول الله ﷺ د حکم مطابق دوی ته حضرت حمزة بن

عبد المطلب ⑧ ، علي بن ابي طالب ⑧ او عبیده بن الحارث ⑧ ور ووتل د یو قول له مخې حضرت حمزة ⑧ د شیبۀ سره مقابلۀ وکولۀ او ډېر زړ یې کار ورختم کړو او شیبۀ یې ووژلو حضرت علي ⑧ د ولید سره په جنگ شو لږ شیبۀ وروسته یې مړ کړو او حضرت عبیده بن الحارث ⑧ د عتبۀ سره په جنگ شو هغه هم ووژل شو او حضرت عبیده ⑧ زخمي شو په یو قول کې حضرت حمزة ⑧ د عتبۀ سره او عبیده ⑧ د شیبۀ سره جنگ وکولو .

حضرت عبیده ⑧ په زخمي حالت کې د مجاهدينو مرکز ته نقل کړل شو او په بدر کې تر ټولو مشر مجاهد وو چې پدې وخت کې یې عمر ۶۳ کاله وو همدا حضرت عبیده رضي الله تعالى عنه وو چې کله د مسلمانانو مرکز ته نقل کړل شو رسول الله ﷺ یې له مخ مبارک نه گرد پاکولو او د غزوة بدر د ختمېدلو نه یوه شپه وروسته مدينې ته په لاره کې په شهادت ورسېدو او په صفراء نومي ځای کې دفن کړل شو رسول الله ﷺ یې پخپله قبر ته ور ښکته شوی وو او دده لپاره یې د ښه والي گواهي ورکړه .

وايي چې یو وخت رسول الله ﷺ د څه صحابه وو سره نازیه نومي ځای ته لاړو نو صحابه وو ځی وویل

چې مونږ ته د مشكو بوى راځي رسول الله ﷺ ورته
 وويل : دلته د ابي معاويه يعني عبدة 8 قبر
 دى .

نوفل بن الحارث ⑧ (د رسول الله ﷺ د تره زوی)

نوفل بن الحارث بن عبد المطلب بن هاشم بن عبد مناف بني قصي

مور يې غزیه بنت قيس بن طريف بن عبد العزی بن عامرة بن عميرة بن وديعة بن ا لحارث بن فهر

د نوفل بن الحارث هم يو زوی وو حارث نومیدو ددې امله به ده ته ابوالحارث ويل کېدل دی له خپل تره عباس نه مشر وو په بدر کې يې د کفارو له لوري شرکت کړی وو او ژوندی نیول شوی وو بیا يې عباس فديه ا داء کړه او را خلاص يې کړو او د يو روايت له مخې رسول الله ﷺ ده ته وويل : ای نوفله اوس د خپل ځان فديه ورکړه .

ده وويل: زه څه نه لرم څه شی ورکړم؟ ده په جده کې په يو ځای کې پداسې پټ ځای کې ۱۰۰ نیزې اېښودې وې چې دده څخه بغير هېڅوک ورباندې نه وو خبر رسول الله ﷺ د معجزې په ډول ورته وويل هغه په جده کې دې چې پټې نیزې اېښي دي هغه د خپل ځان په فديه کې ورکړه .

ده بیا هغه ټولې د خپل ځان فديه کړې بیا تر هغه وروسته په اسلام مشرف شو او د خندق په کال يې هجرت وکولو په بيعة الرضوان کې شریک وو د

حنين جنگ ته چې كله رسول الله ﷺ تيارى كولو ده ورسره په لويه پيمانه مرسته كړې وه او درى زره نيزې يې وركړې وې او كله چې په حنين كې د جنگ په شروع كې مسلمانان د يو څه ماتې سره مخامخ شول په ميدان كې د جنگ لپاره رسول الله ﷺ او يو څه كسان محدود لس كسان د يو روايت له مخې دولس كسان ورسره پاتې شول نو دى مبارك هم په هغه كسانو كې وو چې د رسول الله ﷺ په ښى خوا كې يې مقاومت كړى وو او دى د رسول الله ﷺ سره ډېر نږدې وو خپل ځان يې په خطر كې وركړى وو لکن د رسول الله ﷺ څخه يې دفاع كوله .

دى د بني هاشم په كورنى كې تر ټولو مشر مسلمان وو له خپلو ترونو حضرت عباس او حضرت حمزه رضی الله تعالى عنهما څخه هم مشر وو او له خپلو ورونو څخه هم مشر وو .

د رسول الله ﷺ په وخت كې يې يو ماشوم پيدا شوى وو عبد الله بن نوفل د رسول الله ﷺ سره ډېر زيات مشابه وو په شكل كې هغه ﷺ ته پاتې كېدو په اسلام كې هغه اول كس وو چې قاضي مقرر شوى وو د حضرت معاوية ⁸ د خلافت په دوران كې په مدينه منوره كې قاضي شو حضرت ابو هريره ⁸ فرمايي :
دا ما په اسلام كې اول قاضي وليدو د نوفل بل ماشوم عبد الرحمن بن نوفل وو بل يې ربيعه

بن نوفل وو بل يې سعيد بن نوفل وو چې ښه فقيه عالم ترې جوړ شو .

د حضرت عمر ⁸ د خلافت په دوران کې وفات شو حضرت عمر ⁸ ورباندې مونځ وکولو او بيا بقیع ته يې له جنازې سره لاړو او هلته يې دفن کړو .

ربیعة بن الحارث ⁸ (د رسول الله ﷺ د تره زوی)

ربیعة بن الحارث بن عبد المطلب بن هاشم کنیة يې ابو اروى وو مور يې غزیه بنت قيس بن طريف وه . اولادونه يې محمد، عبد الله ، حارث، عباس، امیه، عبد الشمس، عبد المطلب، اروى كبرى، هند، اروى او آدم دا آدم په هذیل قبيله کې وو ماشوم وو هلته يې د شودو د خوراک موده تېروله هلته جنگ وو دا ماشوم چې د کورپه دروازه کې په داسې حالت کې گرځېدو چې نوی په قدمونو باندې راغلی وو په جنگ کې په تېره باندې ولگېدو او ووژل شو .

ربیعة ⁸ د بدر د جنگ په وخت کې شام ته مسافر وو ددې امله دى له هغه مصیبت څخه په امن پاتې شوى وو .

او کله چې حضرت نوفل او حضرت عباس رضی الله تعالیٰ عنهما د خندق په کال باندې مدینې منورې ته هجرت کولو نو دی هم ددوی سره د ملګرتیا کولو لپاره تر ابواء مقام پورې لاړو او دوی یې رخصت کول غوښتل هلته یې غوښتل چې د دوی سره خدای په امانې وکوي او بېرته مکې ته ستون شي هلته دوی ورته وویل :

ته اوس څه کوي بېرته مکې ته ځې هغه خو د شرک ځای دی هلته داسې خلک دي چې د رسول الله ﷺ سره جګ کوي رسول الله ﷺ او د هغه ملګرو ته الله ① عزت ورکړی دی راځه زمونږ سره لاړ شه بېرته مکې ته مه ځه .

دې خبرې دده په زړه کې هم ځای پیدا کړو او درې واړه راغلل رسول الله ﷺ ته یې ځان را ورسولو او دلته دی هم په اسلام مشرف شوو د رسول الله ﷺ سره د حنین ، او فتح مکې په واقعه کې شریک وو په مدینه منوره کې یې کور جوړ کړو او په هغه کې یې ژوند کولو د حضرت عمر ⑧ د خلافت په وخت .



طفيل بن الحارث ⑧ (د رسول الله ﷺ د تره زوی)

حضرف طفيل بن الحارث بن عبد المطلب موريي
سُخيلة بنت خزاعي بن الحويرث السقفية وه دا
مبارك هم جليل القدر صحابي وو د خپل ورور
عبيدة بن الحارث سره په يو ځای په هجرت مشرف
شوی وو په بدر او أحد او د رسول الله ﷺ سره په
هر محاذ کې شريک وو کله چې رسول الله ﷺ په
مدينه منوره کې د مهاجرو او انصارو مسلمانانو
په مينځ کې ورورگلوې جوړوله دده ورورگلوې يې
د حضرت المنذر بن محمد بن عقبه بن أحيحة ابن
الجراح سره جوړه کړې وه د يو روايت له مخې يې
دده وروري د نسر بن عمرو بن الحارث بن كعب بن
زيد بن الحارث الانصاري سره جوړه کړې وه .
د هجرت په ۳۱ کال د يو قول له مخې په ۳۲ او
يا ۳۳ کال کې وفات شو .



حُصَيْن بن الحارث ⑧ (د رسول الله ﷺ د تره زوی)

دی هم د حضرت طفیل ؑ سره په مور کې شریک وو او دا دری واړه سکه وروڼه وو او ټول په یو ځای په هجرت مشرف شوي وو په بدر کې ټول شریکان وو لکه مخکې چې تېر شول حضرت عبیده ⑧ یې په بدر کې د زخم له امله په شهادت ورسېدو ده او طفیل ورور ته یې الله ① اوږد عمر ورکړو په ټولو محاذونو کې د رسول الله ﷺ سره اوږه په اوږه شریکان وو د حصین بن الحارث ⑧ یو زوی وو عبد الله نومېدو شاعر وو حضرت حصین د خپل ورور طفیل نه یو څو میاشتې په یو روایت کې پنځه میاشتې وروسته وفات شو .

ابوطالب بن عبد المطلب (د رسول الله ﷺ تره)

نسب یې :

د پلار له لوري: عبد مناف بن عبد المطلب بن هاشم بن قصي بن کلاب بن مرة بن کعب بن لؤي بن غالب بن فهر بن مالک بن قريش بن کنانة بن

خزيمة بن مدركة بن إلياس بن مضر بن نزار بن معد بن عدنان.

مور يې : فاطمة بنت عمرو بن عائذ بن عمران بن مخزوم بن يقظة بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

دا د رسول الله ﷺ د والد عبد الله سکه ورور وو او کله چې عبد المطلب رحلت وکولو نو خلف او جانشین يې دی پاتې شو لکن دده لاس تنگ وو او اقتصادي حالت يې ښه نه وو نو ځکه يې د حرم خدمت او کارونه حضرت عباس ⁸ ته ور پرېښي وو خو بيا هم ټولو قريشو او د مکې خلکو ده ته د احترام په نظر کتل او دده يې قدر کولو او خپل مشر يې گڼلو .

کله چې عبد المطلب وفات کېدو نو ده ته يې د رسول الله ﷺ په اړه نصيحت وکولو چې دده به ښه ساتنه کوي دا هغه ماشوم دی چې ډېر وخت يې زمکې انتظار کړی دی او په خاصه توگه يې ورته ټينگار کړی وو چې له يهودو به يې ساتي هغوی يې دښمنان دي .

کله چې رسول الله ﷺ د مېين او پاک دين لارې ته دعوت شروع کړو قريشو په ابوطالب باندې ډېر کوښښ وکړو چې دده څخه يې گوښه کړي لکن ده هر کوښښ ناکام کړو او د رسول الله ﷺ پالنه يې لکه

د خپل اولاد داسې کوله یو ځل چې قریش کله ده ته راغلل او عماره بن ولید یې ده ته راوستلو ورته ویل یې دا ښکلی ځوان دی دا ته له ځان سره حصار کړه او ته خپله مینه له ده سره کوه او دا ستا وراره چې ستا له خدایانو څخه منکر دی او ستا د نیکونو د خدایانو بډي وایي دا مونږ ته حواله کړه مونږ به یې مړ کړو .

ده ورته وویل : تاسې ماته په ډېر بد شي باندې امر کوئ آیا زه ستاسې ځوان واخلم او تاسې ته د هغه پالنه وکوم او زه تاسې ته خپل بچی درکړم چې تاسې یې قتل کړئ؟

مطعم بن عدي ورته وویل : ستا قوم تاته ډېره ښه او د انصاف خبره کوي ورسره ویې منه او دډېنه بغیر بله لاره نشته .

ده ورته وویل زما قوم پدې خبره کې لما سره هېڅ انصاف نه دی کړئ زه دا خبره نشم منلی ستاسې چې څه خوشه وي هغه وکوئ .

یو ځل چې د مکې مشران ابو طالب ته را ټول شول ورته ویل یې : ابوطالبه مونږ ستا قدر کوو او تا د خپل مشر په صفت منو لکن ستا د ا وراره زمونږ د خدایانو په اړه بدې خبرې نه پرېږدي یا خو دی مونږ ته حواله کړه او یا جنگ ته تیار شه مونږ ټول په شریکه ستا سره جنگ کولو ته تیار یو مونږ ستا وراره ته نور صبر نشو کولی چې هغه زمونږ د خدایانو په اړه بدې خبرې

وکوي مونږ به دهغه سره تر هغه وخته پورې جنګ کوو چې هغه ددې نه منع شي .

ده رسول الله ﷺ را وغوښتو ورته ئې ويل : تا وليدل چې ستا د قوم خلک راغلي وو او داسې داسې خبرې يې کولې خیر دی په خپل ځان و ډار شه زما په حالت وډار شه په ما هم داسې څه ما را بار کوه چې زه يې تحمل نشم کولی داسې بوج مه را باندې ږده چې زه يې نشم پورته کولی خیر دی ته داسې خبرې مه کوه چې په دوی ښې نه لگيري له ټولو قريشو سره زمونږ وس نه رسيږي .

رسول الله ﷺ ورته وفرمايل : والله که دوی لمر زما په يو او سپوږمۍ زما په بل لاس کې هم کېږدي زه دا خپل دعوت تر هغه وخته پورې نه پرېږدم چې ترڅو الله ① دا خپل دين په زمکه باندې غالب نه کړي .

ابو طالب ورته يو څو شعرونه وويل چې مطلب يې وو ته چې څه کول غواړې هغه وکوه ترڅو چې زه ژوندی وم دوی تاته څه نشي ویلي او ته خپل کار په هغه ډول سره کوه په کوم ډول چې ستا د خوشحالي لامل ګرځي .

په داسې وخت کې چې د رسول الله ﷺ ژوند دمکې د کفارو له لاسه تنګ شوی وو په ابو طالب باندې يې په غمونو کې ښه تکیه کوله په همداسې وخت کې ابو طالب ته د اجل داعي راغلو او رسول الله ﷺ په دې سخت وخت کې ددې ښې تکیې نه محروم شو

او پدې کال باندې د رسول الله ﷺ د ژوند بل
 بهترين ملگری حضرت خديجة رضي الله تعالى عنها هم
 وفات شوه د مؤرخينو اختلاف دی چې په دوی
 دواړو کې اول کوم یوه رحلت کړی دی لکن دوی چې
 په یوه کال کې وو او دا کال نور هم په رسول
 الله ﷺ باندې سخت وو نو دېته عام الحزن (دخگفان
 کال) ویل کیږي او د نبوت لسم کال وو .
 په هر صورت که اول هرڅوک وفات وي په نېږدې
 وخت کې دواړو له رسول الله ﷺ څخه رحلت وکولو او
 په رسول الله ﷺ باندې یې د غم تاثیر شریک وو .
 په داسې حالت کې چې ابوطالب به په هر مشکل کې
 له رسول الله ﷺ نه حمایت کولو نو ډېرو خلکو به
 فکر کاوه چې که ابوطالب نه وای نو رسول الله ﷺ
 به اوس وختي وژل شوی وو او ددین دا دعوت به
 وختي درېدلی وو نو الله ﷻ ابوطالب ترې واخیستو
 چې خلکو ته ښکاره کړي چې د رسول الله ﷺ او
 دهغه ددعوت او دین حمایت الله ① پخپله کوي ..
 کله چې ابوطالب د مرګ په بستر پروت وو رسول
 الله ﷺ ور ننوت ابو جهل ورسره ناست وو رسول الله
 ﷺ پدې جذبه وو چې کله د عملونو د حساب او
 کتاب وخت راشي نو زما د تره که څومره نېک
 عملونه وي نو ده ته د ایمان نه بغیر فايده نه
 کوي شوق یې وو چې هغه د ایمان او اسلام کلمه

ووايي اود شرک په حالت کې مړ نه شي او تره يې اوس په داسې حالت کې وو چې په داسې سفر روان وو چې بېرته را گرځېدل ورڅخه نشته ددېنه وروسته به يا هغه ابدي جنت او يا ابدي دوزخ ته ځي او رسول الله ﷺ نه خوښوله چې داسې کس چې زما په بدل کې او زما د دعوت په بدل کې هر ډول قرباني ورکولو ته تيار دی دا دې هم دوزخ ته لاړ شي نو ور وړاندې شو هغه يې اسلام لوري ته او داسلام او ايمان مبارکي کلمې ويلو ته يې را بللو لکن د زماني فرعون ابو جهل دده سره ددې لپاره نه وو ناست چې دده د صحت په اړه پوښتنه وکوي بلکه ددې لپاره چې هغه يقيني کړي چې مشرک يې له دنيا نه رخصت کړي ځکه ابو جهل فکر کاوه که ابو طالب پدې آخر وخت کې په ايمان مشرف شو نو په بني هاشم کې به ډېر خلک ددې امله چې ابو طالب خپل مشر گڼي په ايمان مشرف شي ددې امله هغه کوښښ کاوه چې ابو طالب ته په آخر وخت کې ددې وخت ورنه کړي چې هغه د خپل مهربان وراره محمد ﷺ خبره ومني .

رسول الله ﷺ د صحيح بخاري د حديث مطابق خپل تره ته ويل : اې تره خير دی ته صرف لا اله الا الله ووايه په قيامت کې به زما لپاره دومره دليل جوړ وي چې تا کلمه ويلې ده .

ابو جهل او عبد الله بن ابی انساني شيطانان چې په خوا کې ورته ناست وو ابو طالب ته وويل :

ابو طالبه ته د عبد المطلب او خپلو پلرونو له
د ين څخه آوړې؟

ابو طالب چې له يوې خوا ورباندې د مرګ سختي
شروع شوي دي له بله پلوه د دوو دعوت کونکو په
مينځ کې حيران ولاړ دی څه وکوي د خپل سيد
الخلق وراره ﷺ خبره ومني او که ددې امت د
فرعون لعنة الله عليه د گمراهي لوري ته غوښتنه
ومني

ابو جهل او عبد الله بن ابي د رسول الله ﷺ تره
ابوطالب آخر دېته اړ ايستو چې دده له خولې نه
يې آخري خبره دا را وويسته چې ويل يې : د عبد
المطلب په ملت . . . د دوی مطلب ترې دا وو چې د
بتانو د عبادت او اعتقاد په حالت کې
بعثت په لسم کال د رمضان په اوم تاريخ يې
رحلت وکولو .

بيا رسول الله ﷺ وفرمايل : زه به تر هغه وخته
پورې دده لپاره بښنه غواړم ترڅو چې زه ترې نه
يم منع شوی بيا آيت نازل شو .

سورة توبة آية ۱۱۳

مَا كَانَ لِلنَّبِيِّ وَالَّذِينَ آمَنُوا أَنْ يَسْتَغْفِرُوا لِلْمُشْرِكِينَ وَلَوْ كَانُوا
أُولِي قُرْبَىٰ مِنْ بَعْدِ مَا تَبَيَّنَ لَهُمْ أَنَّهُمْ أَصْحَابُ الْجَحِيمِ

ترجمه : نبي او مومنانو ته نه ښايي چې هغوی
دهغه کسانو لپاره بښنه وغواړي چې هغوی مشرکان
دي اگر که د دوی خپلوان هم وي وروسته ددې چې

دوی ته ښکاره شوه چې هغوی د جهنم له اهل نه دي .

په صحيح البخاري کې د حضرت عباس ⁸ نه روايت دی چې د رسول الله ﷺ نه پوښتنه وشوه چې ستا تره به لتا څخه د هر مشکل په لرې کولو کې مرسته کوله او ستا لپاره به يې د خلکو سره غصې کولې تا ورسره هېڅ مرسته ونه کوله؟

رسول الله ﷺ وفرمايل : هغه د جهنم په يوه څنډه کې دی د اور په مينځ کې نه دی (ددې امله چې لما سره يې ډېرې نيکۍ کړې دي) نو د هغه صرف پېښو ته اور رسېږي نور بدن يې له اور نه ساتل شوی دی لکن هغه اور چې دده پېښو ته ور رسېږي دهغه اور له حرارت نه دده د سر ماغزه جوش خوري او که چېرته زه نه وای نو هغه به د اور په مينځ کې وو .

او دا د عذاب سپکېدل هم دده لپاره ددې امله نه دي چې دی د رسول الله ﷺ تره وو ځکه تره خو يې ابو لهب هم وو بلکه دا عذاب دده لپاره دده د عملونو له امله سپک شوی دی .

کله چې ابو طالب مړ شو نو په مکه کې لوی بدلون راغلو رسول الله ﷺ فرمايي : ترڅو چې ابو طالب ژوندی وو ما د قریشو نه داسې تکليف نه وو ليدلی کوم چې دده د مرګ نه وروسته ما وليدو .

سره ددې چې د ابو طالب په ژوند کې هم رسول الله ﷺ ته د مکې د کفارو له لوري نه تکلیف رسېدو لکن کله چې ابو طالب مړ شو چې د هغه د مرګ نه وروسته رسول الله ﷺ د مکې له کفارو کوم تکلیفونه و لیدل پخواني ددې په بدل کې دنشت برابر وو .

د مثال په توګه کله چې رسول الله ﷺ یوه ورځ په مکه مکرمه کې له کور نه راوتلی وو د قریشو یو کم عقل ورته مخې ته شو اود رسول الله ﷺ په سر مبارک یې خاورې ور وغورځولې او دی ﷺ مبارک چې په همدې حالت کې کور ته ننوت یوه لور مبارکه رضی الله تعالی عنها یې ورته راغله هغه خاورې یې دده ﷺ د سر مبارک نه پاکولې او ژړل یې رسول الله ﷺ ورته وفرمایل : بچۍ مه ژاره الله ① ستا د پلار حمایت کوي .

بلکه له دې نه سخت د صحیح البخاري په یو حدیث کې دي چې رسول الله ﷺ یو وخت د بیت الله په خوا کې مونځ کولو ابو جهل او ملګري یې ناست وو پروڼ اوبشان حلال کړل شوي وو دهغو د لریو ګندګي هلته پرته وه ابو جهل وویل څوک به پاڅیږي او هغه ګندګي به واخلي کله چې رسول الله ﷺ سجدې ته ښکته شي دهغه د اوږو په مینځ کې ور کېږدي یو کم عقل د یو روایت له مخې عقبه بن ابي معیط

را پاڅېدو هغه گندگي يې را واخيسته کله چې رسول الله ﷺ سجدې ته ښکته شو هغه يې په اوږو مبارکو وړ کړېښوده حضرت عبدالله بن مسعود **8** فرمايي دوی خنډل او يو په بل باندې وړ ښکېدل پدې وخت کې چې عبد الله بن مسعود داسې کس وو چې په مکه مکرمه کې يې هېڅوک هم نه درلودل نو ده ته د رسول الله ﷺ له لوري نه امر شوی وو چې ته به خپل ايمان او لما سره تعلق پټ ساتي دی **8** په ډېر افسوس سره فرمايي که هغه وخت په مکه کې زما څوک وی نو ما به اوس د رسول الله ﷺ مرسته کړې وه او له هغه ﷺ نه به مې هغه گندگي لرې کړې وه .

رسول الله ﷺ په هماغه حالت کې په سجده پروت وو تردې چې څوک راغلل حضرت فاطمې رضي الله تعالى عنها ته يې وويل هغه مبارکه راغله په ډېره زړورتيا کې يې گندگي له خپل والد محترم ﷺ نه لرې کړه او دوی ته يې ښکښلې وکولې ..

کله چې رسول الله ﷺ مونځ ختم کړو کله به چې رسول الله ﷺ دعا کوله نو درې ځله به يې کوله او اوس يې دعا شروع کړه ويل يې : اى الله ته د قريشو سره پوه شه چې دا دعا يې درې ځله وويله د قريشو ټولو خدا و درېدله ځکه دوی د رسول الله ﷺ له ښېرا څخه ډارېدل بيا يې وويل :

ای الله ته د ابی جهل بن هشام ، عتبه بن ربیعه ، ولید بن عتبه ، امیه بن خلف او عقبه بن معیط سره پوه شه حضرت عبدالله بن مسعود ⁸ فرمایي اوم یې هم څوک یاد کړو لکن زما په یاد پاتې نه شو په یوه روایت کې هغه عماره بن ولید وو ... زما د قسم په خدا ی وي چې ما ولیدل د بدر په ورځ دا ټول یاد کړل شوي کسان مردار په میدان کې پراته وو او هغه کندی ته ور کش کول کیدل چې د بدر مړي پکې اچول کیدل.

د ابو طالب اولاد

څلور زامن یې وو .

طالب

حضرت عقیل ⁸

حضرت جعفر ⁸

حضرت علي ⁸

د دوی په مینځ کې د هردوو په مینځ کې د لسو کلونو فاصله وه یعنې طالب له عقیل نه لس او عقیل له جعفر نه لس او جعفر له علي ⁸ نه لس کاله مشران وو.

لوراني یې وې :

ام هاني فاخنة

جمانة

د دې ټولو اولادونو مور یې فاطمة بنت اسد بن هاشم وه او د هاشم په اولاد کې دا اوله ښځه وه چې د اسلام په شروع کې په اسلام مشرفه شوې وه

رسول الله ﷺ به دېته هم د مور اواز کولو ځکه د
 رسول الله ﷺ پالنه يې کړې وه کله چې وفات شوه
 رسول الله ﷺ ورباندې مونځ وکولو او قبر ته يې
 هم ور ښکته شوی وو .

طالب بن ابي طالب (د رسول الله ﷺ د تره زوی)

د ابي طالب مشر زوی وو تر هجرت ۴۷ کاله وړاندې پیدا شوی د شيعه گانو دده او دده د پلار ابي طالب په اړه دا نظر دی چې دوی دواړه مسلمانان شوي دي لکن اسلام يې اعلان نه کړلو د قريشو نه ډارېدل او هغوی دليل نيسي دده په ځينو شعرونو باندې چې ده د رسول الله ﷺ په مدح کې ويلي دي لکن اسد الغابة في تعريف الصحابة د جمهورو په نېز مشهور کتاب دی چې په هغه کې يې ټول صحابه رضی الله عنه یاد کړي دي دده نوم پکې نه دی راوړل شوی او همدارنگه ا لاستيعاب في معرفة الاصحاب کې هم د صحابه وو ذکر شوی دی لکن دده نوم پکې نشته نو ددېنه ښکاره کيږي چې د دوی په نظر ده ته د اسلام شرف نه وو حاصل شوی .

او د جمهورو اهل السنة و الجماعة په نورو کتابونو کې هم دده ډېره یادونه او ذکر نشته . د بدر په غزوه کې يې شرکت نه وو کړی په اول کې د قريشو سره جنگ ته روان شو لکن د خبرو نه يې معلومېده چې دده زړه غواړي چې کاش رسول الله ﷺ په قريشو باندې غالب شي او قريشو ورته وويل : مونږ پدې پوهېږو چې ستا زړه د محمد ﷺ

سره دی او کله چې د قریشو لښکر ته احوال راغلو چې قافله په امن سره د محمد ﷺ له کسانو څخه را تېره شوه نو څه قریش بېرته مکې ته را وگرځېدل او هغوی وویل محمد زمونږ د قبیلې کس دی تر اوسه پورې مونږ ورسره جنگ کولو غوښتل د هغه له لاسه مو د خپلې قافلې د خلاصون لپاره جنگ کول اوس دهغه ضرورت پاتې نشو نو پدې ډله کې دی هم بېرته مکې ته راوگرځېدو .

ده د هجرت په دوهم کال رحلت وکولو څوک ورڅخه پاتې نه دي .



عقیل بن ابی طالب ⑧ (د رسول الله ﷺ) د تره زوی)

نسب یې:

د پلار له لوري : عقیل بن أبي طالب بن عبد المطلب بن هاشم بن عبد مناف بن قصي بن كلاب بن مرة بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

مور یې : فاطمة بنت أسد بن هاشم بن عبد مناف بن قصي بن كلاب بن مرة بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان وه .

د ابی طالب دوهم زوی وو او له اول زوی نه لس کاله کشر وو په نسبونو کې دده شوق وو او ښه علم ورسره وو چا ته به چې په قومونو او نسبونو کې اشکال وو دده څخه به یې پوښتنه کوله او له ده سره به یې ځواب پیدا کولو .

دی هم له هغه کسانو څخه وو چې قریشو د بدر جنگ ته په زور بیولي وو او دی هم بیا اسیر شوی وو او دده په ځای فدیہ حضرت عباس ⑧

ورکړې وه او را خلاص کړی یې وو .

د صلح حدیبیې تر کال پورې په اسلام نه وو مشرف شوی د حدیبیې په کال په اسلام مشرف شو

او ښه اسلام يې راوړو پدې وخت کې يې عمر ۵۲ کاله وو .

رسول الله ﷺ ده ته ويلي وو ای عقيله زه لتا سره په دوو محبتونو سره محبت کوم يو محبت درسره ددې امله کوم چې خپل مې يې (د تره زوی مې يې) او بل محبت ددې امله درسره کوم چې ماته ياد دي چې ته زما تره ته ډېر گران وي .

د حضرت علي (ع) نه روايت دی چې رسول الله ﷺ فرمايل : هر نبي ته اوه خاص کسان ورکړل شوي وو او ماته څوارلس راکړل شوي دي په هغه کسانو کې يې دی هم ياد کړو .

دده په اړه حضرت حسين (ع) فرمايي عقيل د هغه محدودو کسانو څخه وو چې په حنين کې د رسول الله ﷺ په خوا کې پاتې شوي وو دی (ع) زياتوي چې د حنين په ورځ د رسول الله ﷺ سره کوم پاتې کسان وو هغه حضرت عباس، علي، ابو سفيان بن الحارث، عقيل بن ابي طالب، عبد الله بن زبير بن عبد المطلب، زبير بن العوام او اسامه بن زيد ؓ وو لکه ددې سلسلې په پنځم کتاب کې چې تېر شول کله چې مسلمانان د حنين جنگ ته ور روان وو کفارو ورته په مخه کې کمين نيولی وو او کفار په شمېره کې د مسلمانانو څخه ډېر زيات هم وو هغوی ۳۰۰۰۰ دېرش زره کسان وو او مسلمانان ۱۲۰۰۰ دولس زره کسان وو کفارو په

يو دم په مسلمانانو له هر لوري نه د غيشو او تورو شروع وكوله پداسې حال كې چې مسلمانان لا جنگ ته تيار نه وو نو ټولو مسلمانانو شاته قدم كېښود او يو ډول ماتې يې وخوړه صرف رسول الله ﷺ وو چې په ميدان كې پاتې شو او پورتنې كسان ورسره پاتې شول تردې چې رسول الله ﷺ حضرت عباس ⁸ ته وويل په هغه كسانو پسې آواز وكوه چې تر ونه لاندې ئې (په حديبيه كې) لما سره په نه تېښتېدو باندې بيعت كړى وو حضرت عباس ⁸ په تېز آواز خلكو ته چيغې كړې اى د بيعت رضوان كسانو اى هغه كسانو چې تاسې د رسول الله ﷺ سره په نه تېښتېدو باندې بيعت كړى دى كله چې دا آواز خلكو واورېدو نو ټولو د رسول الله ﷺ لور ته وړ منډه كړه نو د رسول الله ﷺ په خوا كې د محدود كسان په ۷۰ كسانو بدل شول او كله چې اويا كسانو د رسول الله ﷺ نه دفاع شروع كړه د جنگ لحظې مخ په سختېدو او گرمېدو شوې چې بيا ټولو صحابه وو جنگ لور ته مخه كړه نو لږ وخت نه وو تېر شوى چې كفارو ماتې وخوړه او په منډه سر وو په هغه كسانو كې چې منډې يې وهلي ځينې يې وروسته مسلمانان شول هغوى به قصه كوله كله چې مونږ له مسلمانانو څخه منډې وهلي مونږ ته به هر كاڼى او هره ونه داسې ښكاره كېده لكه دا چې مونږ را نيسي بالاخره كفار و

تېښتېدل او د عربو په تاريخ کې تر ټولو نه زيات غنيمت پدې غذا کې مسلمانانو ته په لاس ورغلی وو (د اسلامي تاريخ له پاڼو څخه پنځمه برخه)

د عقیل بن ابی طالب تقوی د یادونې وړ ده هغه وخت چې له یوې غذا نه را ستانه شول نو کور ته ننوت پداسې حالت کې چې توره یې لا پاکه کړې نه وه په وینو لړل شوې وه یوه ستن ورسره وه دا ستن د غنیمت وه هغه یې خپلې بي بي ته ورکړه ورته یې وویل په دې باندې جامې گنډې چې په دې کې آواز وشو د رسول الله ﷺ قاصد آواز کول ویل یې : له چا سره چې د غنیمت کوم شی پاتې وي هغه د غنیمت ته را ورسوي چې رسول الله ﷺ د غنیمت تقسیم کول غواړي ... ده زر هغه ستنه له خپلې مېرمن څخه واخیسته او په غنیمت کې یې ور واچوله .

د ښه بدن خاوند وو ډېر مشر وو بیا به یې هم ډېر دروند کار کولو او الله ① ورته اوږد عمر ورکړی وو تر ټولو وروڼو څخه وروسته وفات شو . حضرت عبد الله بن جابر ⑧ روایت کوي چې عقیل بن ابی طالب په غزوة موته کې د یو کس سره په مقابله کې شو هغه یې ووژلو رسول الله ﷺ دهغه سلاح او دهغه په لاس یوه قیمتي گوتمه ده ته د انعام په ډول ورکړل .

حضرت عقیل بن ابی طالب یی یو ورځ ورور علي ابن ابی طالب ته دده د امارت په وخت کې راغلو ورته ویل یی زه محتاج یم څه راکړه هغه ورته وویل صبر وکوه که له کومې خوا نه څه مال راغلو چې نورو مسلمانانو ته مې ورکول نو تاته به یی هم درکړم .

لکن دی زیات مجبور وو نو حضرت علي **8** ته ټینګ شو چې اوس خامخا څه راکړه .

حضرت علي **8** یو کس ته وویل : دا له ځان سره بوزه په بازار کې د دکانونو قلفونه مات کړئ څه مو چې په دکانونو کې پیدا کول را ټول یی کړه او ده ته یی ورکړه چې دی مجبور دی .

حضرت عقیل **8** ورته وویل : اوس ته په ما باندې غلا کول غواړي؟

حضرت علي **8** ورته وویل : اوس ته په ما باندې غلا کول غواړي په داسې حالت کې چې زه نورو مسلمانانو ته څه نه ورکوم صرف تاته یی درکړم؟ حضرت عقیل حدیثونه هم روایت کړي دي او دده لمسی عبد الله بن محمد بن عقیل لوی محدث دی هغه هم دده څخه روایتونه کړي دي حسن بصري ، عطاء بن ابی رباح رحمه الله تعالى علیهم هم ورڅخه روایتونه کړي دي .

د حضرت عقیل **8** نه حضرت حسن بصري رحمه الله یو حدیث نقل کړی دی چې یو ځل رسول الله ﷺ واده

کړی وو چا ورته وویل : بالرفاء والبنين (د جاهليت د وخت مبارکي وه) رسول الله ﷺ ورته وویل : داسې مه وایاست بلکه داسې وواياست : علی الخیر و البرکة بارک الله لک و بارک علیک

د حضرت عقیل ⑧ نه دا حدیث هم روایت شوی دی چې رسول الله ﷺ حضرت علي ⑧ ته ویل : ته زما لپاره داسې یې لکه هارون ⌚ چې د موسی ⌚ لپاره وو لکن صرف دومره فرق یې دی چې هارون ⌚ نبي وو او لمانه وروسته بل نبي نه راځي .

حضرت عقیل ⑧ د هجرت په ۴۹ کال کې د حضرت معاویة ⑧ د خلافت په زمانه کې وفات شو او په بقیع کې خاورو ته وسپارل شو .
اولاد یې :

د حضرت عقیل ⑧ په بقیع کې فراخ کور وو الله ① ورته زیات اولاد ورکړی وو اولادونه یې په لاندې ډول وو .

یزید بن عقیل او د همدې امله ده ته ابو یزید هم ویل کېدل د یزید مور بنت عمرو بن یزید بن مدلج العامریة الهوازنیة .

سعید بن عقیل دا هم له اول سره په مور کې شریک وو .

القاسم .

زین العابدین .

جعفر الأكبر .

الفضل ده ته ابي سعيد هم ويل كېدل دده يو زوی
محمد د امام حسين سره په كربلا کې په کال
61هـ کې په شهادت ورسېدو.

عبد الله بن عقیل دا هم په كربلا کې شهید شو په
کال 61هـ.

عبد الرحمن بن عقیل دا هم په كربلا کې شهید شو
په کال 61هـ.

عبد الله الأصغر.

علي الشهيد دا په بهنسا کې شهید شو مور یې
وینزه وه اولاد یې ندی پاتې شوی .

جعفر الأصغر.

حمزة .

عثمان .

محمد .

رملة ددې مور هم وینزه وه .

أم هانئ .

أسماء .

فاطمة .

أم القاسم .

زينب .

أم النعمان .

مسلم بن عقیل د حضرت علي ⁸ د لور رقیة
بنت علي بن أبي طالب سره یې واده شوی وو دا
هغه کس وو چې حضرت حسين ⁸ تر خپل ځان وړاندې
کوفي ته په خپل نیابت باندې لېږلی وو چې دده

لپاره د خلکو نه بیعت واخلي هلته د هانی بن عروۀ په کور کې وو چې عبید الله بن زیاد دی او ورسره کوربه هانی بن عروۀ المرادي دواړه ونيول او شهیدان یې کړل .

په دومره اولاد کې بیا د حضرت عقیل بن ابي طالب نسل صرف د محمد بن عقیل له لارې نه پاتې شو او چې خومره عقیلیان دي د همدې لارې نه دي .

جعفر بن ابي طالب ⑧ (د رسول الله

ﷺ د تره زوی)

حضرت جعفر بن ابي طالب د رسول الله ﷺ د تره ابي طالب دریم زوی وو او د حضرت علي ⑧ نه لس کاله مشر وو ده ته جعفر الطيار هم ويل کيږي .
نسب يې :

جعفر بن ابي طالب بن عبد المطلب بن هاشم بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان .

په هغه وخت کې د خپلې بي بي اسماء بنت عميس سره يو ځای په اسلام مشرف شوی وو چې په هغه وخت کې رسول الله ﷺ لا دار الارقم ته نه وو تللی

کله چې په مکه مکرمه کې په مسلمانانو باندې د کفارو ظلمونه زیات شول نو رسول الله ﷺ خپلو ملگرو ته اجازه ورکړه چې که څوک غواړي نو حبشي ته د هجرت وکوي پدې کسانو کې حضرت جعفر ⑧ هم وو چې هجرت یې وکولو او دا هغه کس وو چې اول یې د حبشي د سردار نجاشي سره پدې اړه خبرې وکولې چې د مکې نه د راغلیو مهاجرینو باید استقبال وکړي او هغوی ته اجازه ورکړي چې دده په ملک کې په امن سره ژوند وکوي .

کله چې حضرت جعفر ⑧ او څه نور غریب مسلمانان حبشي ته لاړل قريشو د خپل لوري نه د حبشي بادشاه ته درندې او معظمي تحفې برابرې کړې او دوه کسان عمرو بن العاص او عبد الله بن ابي ربیعه چې تردې دمه لا په اسلام نه وو مشرف شوي ور ولېږل او هغه تحفې یې ورته ورکړې او بیا یې تربنه وغوښتل چې حضرت جعفر ⑧ او څه نور کسان مسلمانان چې دلته راغلي دي هغه مونږ ته په لاس راکړه مونږ به یې بېرته له خپل ځان سره بوزو هغوی د خپلو نیکونو دین پرېښی دی او مونږ غواړو چې دوی بېرته مونږ خپل دین ته را وگرځوو .

دقريشو استازي دا دوه کسان د نجاشي په مخکې و درېدل او ویې ویل :
ای بادشاهه ! بېشکه زمونږ د ځای نه دلته څه کم عقل هلکان په داسې حالت کې راغلي دي چې د

خپلو پلرونو دين يې پرېښی دی او ستا ملک ته راغلي ستا په مسيحيت کې هم نه دي داخل شوي بلکه د يو بل دين خبرې او متابعت کوي چې دوی له خپله ځانه جوړ کړی دی نه يې ته پېژنې او نه يې مونږ پېژنو او مونږ د دوی د مشرانو او پلرونو او ترونو په نمايندگي باندې راغلي يو چې دوی له ځان سره بېرته بوزو .. کله چې دوی خپلې خبرې ختمې کړې نو نجاشي د مسلمانانو لوري ته ور وکتل پوښتنه يې وکوله :

دا کوم دين دی چې تاسې ورته د خپلو پلرونو دين هم پرېښودو او دهغه دين سره دلته اوسېدل غواړئ او زمونږ په دين کې هم داخل نه شوئ؟

پدې وخت کې حضرت جعفر ⁸ پاڅېدو او بادشاه ته يې وويل :

ای بادشاه ! مونږ يو داسې قوم وو چې په جهالت کې وو د بتانو عبادت به مو کاوه، مرداره به مو خوړله، بد کارونه به مو کول، د خپلوانو سره به مو خپلولی پرې کولې، د همسايه گانو سره به مو بده رویه کوله، زورور به د کمزوري نه مال خوړلو تردې چې الله ¹ مونږ ته رسول را ولېږلو مونږ د هغه نسب پېژنو، پاکي يې پېژنو او رښتينولي يې پېژنو هغه مونږ د يو الله ¹ عبادت ته را وبللو مونږ يې منع کړو چې د هغه څه عبادت وکوو د کوم به مو چې مخکې کول او زمونږ پلرونو به کول چې له کاني نه به جوړ

شوي بتان وو، هغه مونږ ته امر کوي چې صرف رشتيا به وایاست، امانت په نه خیانت کوئ، د خپلوانو سره به خپلولي ښه ساتئ، د ګاونډي سره به ښه رویه کوئ، له حرامو شیانو او له وینو تویولو به ځان ساتئ، هغه مونږ له بدو کارونو څخه منع کړو، د درواغو ویلو نه یې منع کړو او د یتیم د مال د خوراک نه یې منع کړو نو مونږ هم د هغه د خبرو تصدیق وکاوه ایمان مو ورباندې راوړو زمونږ قوم په مونږ باندې ظلم شروع کړو مونږ یې په عذاب کړو ترڅو مونږ د بتانو عبادت ته بېرته ور وګرځوي کله چې هغوی په مونږ باندې ظلمونه شروع کړل دنیا یې په مونږ تنګه کړه، زمونږ او زمونږ د دین په مینځ کې خنډ جوړ شول مونږ ستا ملک ته را ووتلو او غوښتل مو چې ستا په ګاونډ کې شپې وکوو او زمونږ تمه وه چې دلته به په مونږ باندې څوک ظلم نه کوي.

نجاشي ورته وویل:

تاسې ته چې له الله ① نه کوم شی درکړل شوي هغه لتاسې سره څه شته؟ حضرت جعفر ⑧ ورته وویل: هو! را سره شته.

نجاشي وویل: ماته یې وواياست را ته تلاوت یې کړئ.

حضرت جعفر ⑧ په خپل ښکلي او مؤثر آواز کې سورة مریم ورته شروع کړو او څه آیتونه یې

ورته تلاوت کړل نجاشي ورته په ژړا شو او بیا یې وویل : دا او هغه څه چې مونږ ته عیسی راوړي داسې دي لکه دواړه چې د یو ځای نه راغلي وي بیا یې د مکې استازو عمرو او عبد الله ته وویل ځی تاسې لار شئ دوی زه تاسې ته نشم په لاس درکولی .

عمرو بن العاص د قریشو استازي اوس بل تصور جوړ کړو چې څنگه وکولی شي نجاشي دوی ته په غصه کړي نو په دربار کې ورته حاضر شو ورته یې وویل :

جناب بادشاه تاسې ته معلومه ده چې دوی په حضرت عیسی ﷺ پسې بد شیان وایي او هغه خو ستاسې پاک پیغمبر دی کله یې چې دا خبره واورېده په دربار کې خلک ټول زیات غصه شول او په عاجله توګه یې مسلمانان دربار ته را وغوښتل او د حضرت جعفر ⁸ نه یې پوښتنه وکوله :

د حضرت عیسی علیه السلام په اړه ستاسې څه رایه ده؟

ده ⁸ ورته وویل د هغه په اړه مونږ هغه څه وایو څه چې مونږ ته خپل پیغمبر را ښودلي دي هغه دا چې د الله بنده وو د الله رسول وو او د الله یوه معجزه وه چې مریم ته یې ور اچولی وو . . .

نجاشي وویل : دا هماغه څه دي چې حضرت عیسی ﷺ د خپل ځان په اړه ویلي وو بیا یې مسلمانانو

ته وويل : ځي تاسې لارښي زما په زمکه کې تاسې په امن ياست که چا تاسې ته ښکښل وکول او يا يې تاسې ته تکليف درکړو هغوی به د هغه بدو ذمه وار وي چې له دوی سره کيږي او ددې خبرو سره يې د قريشو د استازو په لاس د قريشو تحفي بېرته هغوی ته ور ولېږلي .

د خيبر د فتح نه وروسته متصل په حبشه کې ميشته مسلمانان او حضرت جعفر رضي الله عنه مديني منورې ته لاړل هلته يې رسول الله ﷺ پخپله استقبال وکولو او په ليدلو يې زيات خوشحال شو او ويل يې : ما ادرى بايهما انا اشد فرحاً؛ ابقدم جعفر أم بفتح خيبر؟ (يعني زه نه پوهېږم چې زه په څه باندې زيات خوشحال يم د خيبر په فتح او که د جعفر **8** په را گرځېدلو؟ .

د جومات سره په خوا کې رسول الله ﷺ کور ورته جوړ کړو چې دی او بي بي يې پکې دواړه ژوند وکوي درې اولادونه يې وو محمد ، عبد الله، او عوف رسول الله ﷺ چې کله د مهاجرينو او انصارو په مينځ کې ورورگلوې جوړوله دده ورورگلوې يې د حضرت معاذ بن جبل **8** سره جوړه کړې وه .

د هجرت په آتم کال رسول الله ﷺ حضرت حارث بن عمير الازدي **8** ملک بصري ته شام ته د خپل استازي په توگه ور ولېږلو او خط يې ورکړو چې په هغه کې يې دی اسلام ته را غوښتلی وو هغه

په ډېر کبر سره د رسول الله ﷺ استازی شهید کړو او د استازي وژل په اوس وخت کې هم بد عمل دی او په هغه وخت کې هم ډېر د شرم نه ډک جرم گڼل کېدو رسول الله ﷺ ته چې دا خبر را ورسېدو نو زیات غصه شو او خلکو ته یې اعلان وکولو چې را ټول شي د رومیانو سره جنگ ته تلل دي نو ۳۰۰۰ کسان جنگ ته را ټول شول اگست/سپتمبر 629 م - جمادی الأولى د هجرت آتم کال وو رسول الله ﷺ د دوی په سر باندې زید بن حارثه ⑧ امیر کړو او بیا یې ورته وویل که چېرته دا شهید شو بیا به حضرت جعفر بن ابی طالب ⑧ ستاسې امیر وي او که هغه شهید شو بیا به حضرت عبد الله بن رواحه ⑧ ستاسې امیر وي .

د جمعي ورځ وه چې دوی روان شول د مجاهدينو خپلوان ورسره را وتلي وو ټولو ورته دعا گانې کولې چې الله مو په خیر فاتحین او صابرين خپلو کورونو ته را ورسوه .

دوی لارل د شام یو کلي معان ته ورسېدل دوی ته خبر راغلو چې رومیان جنگ ته په ډېر لوی تعداد کې راوتلي دي چې یو لک کسان رومیان دي او یو لک کسان ورسره نور د قبائلو نه را ټول شوي دي صحابه کېناستل مشوره یې کوله چې څه وکوو؟ مونږ خو دا فکر نه کاوه چې زمونږ د ۳۰۰۰ کسانو مجاهدينو مقابله به د دوو لکو کسانو

سره کيږي ځينو پکې ويل چې رسول الله ﷺ ته به خط ولېږو او ورته به ووايو چې زمونږ دښمن خو دوه لکه کسان دي يا خو به په مونږ پسې نور کسان راولېږي او يا خو به مونږ ته څه امر وکوي په هغه امر به عمل وکوو چې هرڅه وو .

حضرت عبد الله بن رواحه ⁸ پاڅېدو خبرې يې شروع کړې او ويې ويل : ا ی خلکو تاسې ددې لپاره راوتلي ياست چې که الله ¹ مو شهادت نصيب کړي والله مونږ دخلکو سره په عدد باندې جنگ نه کوو مونږ د خلکو سره صرف پدې مبارک دين جنگ کوو چې الله ¹ مونږ ته ورباندې عزت راکړی دی راځي چې ور وړاندې شو الله به په دوه ښو شيانو کې يو مونږ ته راکوي يا شهادت او يا کاميابي خلکو وويل والله ابن رواحه رښتيا وويل او ددې خبرې سره ټول په يوه جذبه ور وړاندې شول چې بلقاء سيمې ته ورسېدل د هرقل فوځونه څه روميان او څه عرب هم نږدې کلي ته چې مشارف يې ورته ويل را ورسېدل مسلمانان پدې وخت کې د موته په نوم کلي ته وړاندې شول په اوس وخت کې ورته کرک وايي مسلمانانو خپل فوځ تيار کړو په ميمنه (د فوځ په ښي طرف) باندې يې قطبة بن قتادة ⁸ مقرر کړو په ميسره (د فوځ په چپ طرف) عباية بن ملک يو انصاري مجاهد ⁸ مقرر کړو صفونه سره وړاندې شول او سخت جنگ شروع

شو چې صرف د زخمیانو فریاد د تورو آواز او د مسلمانانو د تکبیر اوازونه پورته کېدل د زمکې نه تور گرد پورته شو فوځونه ډېر په سخته سره مخامخ شول چې د مسلمانانو لمړی امیر حضرت زید بن حارثه **8** د شهادت لوړ مقام ته ورسېدو حضرت جعفر **8** را ټوپ کړل او بیرغ یې پورته کړو د مسلمانانو فوځیانو په مخه کې وو جنگ ډېر سخت وو ښی لاس یې چا ووهلو ترې پرې ئې کړو ده زر بیرغ په چپ لاس کې ونيولو او هغه یې زمکې ته پرې نه ښودو چپ لاس یې ترې ووهلو د پاتې بدن او سر په واسطه یې د اسلام بیرغ پورته کړو او زمکې ته یې پرې نه ښودو تردې چې شهید شو پدې وخت کې یې عمر ۳۳ کاله وو عبد الله بن عمر **8** فرمایي په غزوة مؤتة کې زه له دوی سره وم کله چې جنگ پای ته ورسېدو نو جعفر بن اب طالب **8** ورک وو مونږ پسې گرځېدو چې پیدا مو کړو په بدن مبارک یې څه د پاسه (۹۰) زخمونه وو د تورې نیزې او داسې نور رسول الله ﷺ یې چې په شهادت خبر شو ډېر زیات ورباندې خفه شو کور ته یې ورغلو د جعفر **8** ماشومان یې را ټول کړل هغوی یې په مینه ځان ته نږدې کړل او ښکل یې کړل بیا یې د دوی او د ددوی د پلار په حق کې د خیر دعا وکوله دی مبارک **8** هماغلته د شهادت په ځای کې خاورو ته و سپارل شو اوس یې هم په

قبر باندې ښکلی مزار جوړ کړی دی په کرک نومي
 ځای کې د مزار په نوم ښار گوټي کي دی په اردن
 کې د عمان ښار په جنوب کې په ۱۴۰ کېلو متری
 کې واقع دی .



علي ⑧ بن ابي طالب (د رسول الله ﷺ د تره زوی)

علي بن ابي طالب بن عبد المطلب بن هاشم بن عبد مناف بن قصي بن كلاب بن مرة بن كعب بن لؤي بن غالب بن فهر بن مالك بن قريش بن كنانة بن خزيمة بن مدركة بن إلياس بن مضر بن نزار بن معد بن عدنان.

په مکه مکرمه کې د عام الفیل نه دېرش کاله وروسته د جمعي په ورځ د رجب په لسم تاريخ يې دنيا ته سترگې پرانيستي چې د اولسم د مارچ ۵۹۹ هـ سره سمون خوري او د ځينو رواياتو له مخې د اکتوبر په ۲۳ په کال ۵۹۸ هـ کې پيدا شوی دی مخکې تېر شول چې مور يې حضرت فاطمة بنت اسد بن هاشم وه او د هاشم په خاندان کې لمړی جینی وه چې پيدا شوې وه .

حضرت علي ⑧ چې کله پيدا شو مور يې نوم ورته حيدر يا اسد خوښ کړی وو هغې غوښتل چې د خپل والد نوم به ورباندې تازه کړي او ابو طالب دده نوم زید اېښودل غوښتل لکن رسول الله ﷺ ورباندې علي نوم کېښودو د څه نورو رواياتو له مخې چې مور ته يې غيبي آواز راغلی وو په هغه کې يې ده ته علي ويلي وو نو هماغه نوم يې ورباندې کېښودو .

هغه وخت چې حضرت علي ⁸ د پنځو او شپږو کلونو په مینځ کې وو په مکه مکرمه باندې د قحط دوره راغلې وه اود ابی طالب اقتصاد له مخکې نه هم ډېر ښه نه وو نو اوس حالات نور هم خراب شول پدې وخت کې یې درې زامن وو عقیل ، جعفر او همدا ماشوم علي رسول الله ﷺ او حضرت عباس ⁸ ورغلل ابی طالب ته یې وویل : ستاسې اقتصادي حالت ډېر ښه نه دی ترڅو چې ستا وضع ښه کیږي دا یو یو ماشوم به مونږ له ځان سره بوزو هغه هم ستا خپل کورونه دي دوی به هلته وي نو بیا جعفر ⁸ د حضرت عباس ⁸ سره او حضرت علي ⁸ د رسول الله ﷺ سره کورونو ته لاړل هلته یې د دوی پالنه کوله نو له هغه وخت نه حضرت علي ⁸ د رسول الله ﷺ سره ملگری شو چېرته به چې رسول الله ﷺ تلو دی به ورسره ملگری وو او د بعض روایاتو له مخې دی به کله کله غار حراء ته هم ورسره تلو او مخکې له اسلام نه هم دی پاک پاتې شوی وو بت ته یې سجده نه وه کړې .

کله چې دا آیت نازل شو : **و انذر عشیرتک الاقربین**

نو رسول الله ﷺ د یوې مېلمستیا په شکل کې خپل نېږدې خپلوان را ټول کړل او خوراکونه او څښاک یې وکولو چې د دېرشو کسانو په شاوخوا کې وو او بیا یې ورته خپلې خبرې شروع کړې ورته یې وویل : په تاسې کې داسې څوک شته چې زما سره

په دين كې ملگرتيا وكوي او زما سره د اسلام
 ښكلى دين قبول كړي هغوى به له ما سره په جنت
 كې وي ... او ورته زياته يې كړه اى د عبد
 المطلب اولاده په عربو كې بل چا داسې خیر خپل
 قوم ته نه دی راوړی لكه تاسې ته چې ما راوړی
 دی بېشكه ما تاسې ته د دنيا او آخرت نيكې
 راوړې حضرت علي ⁸ په همدې مجلس كې پاڅېدو د
 رسول الله ﷺ تصديق يې وكولو او خپل ايمان يې
 ښكاره كړو چې پدې وخت كې دی لا ماشوم وو نو په
 ماشومانو كې د اول مسلمان ښكلى او د افتخار
 نه ډك لقب يې واخيستو .

لكه چې ويل كيږي په نارینه وو كې اول حضرت
 ابو بكر صديق ⁸ په اسلام مشرف شوی دی لکن
 ځينې روايات وايي چې تر حضرت ابو بكر صديق
⁸ څخه حضرت علي ⁸ مخکې په اسلام مشرف شوی وو
 لکن څرنگه چې ماشوم وو له خپل پلار نه ډارېدو
 او خپل اسلام يې پټ ساتلی وو تردې چې رسول الله
 ﷺ خپلوانو ته دعوت ورکړو بيا ده خپل اسلام
 ښکاره کړو .

کله چې مسلمانانو حبشي ته هجرت کولو ده ⁸
 هجرت ونه کولو او ده غوښتل چې په هر ډول
 حالتونو کې د رسول الله ﷺ سره ملگری وي .

کله چې رسول الله ﷺ مدينې منورې ته هجرت کولو
 پداسې حالت کې له کور نه ووتلو چې کفارو يې

کور محاصره کړی وو او ددې انتظار یې کاوه چې هغه را ووزې او دوی یې قتل کړي په همداسې حالت کې رسول الله ﷺ د الله ① په حفاظت کې له دوی نه ووتلو او دوی ئې په وتلو بالکل خبر نه شول حضرت علي ⑧ یې په کور کې پرېښودو ورته ویل یې ته زما په ځای کې پاتې شه زما سره چې د خلکو کوم امانتونه دي هغه به خپلو مالکانو ته وسپارې او بیا به ته هم راځې کله یې چې د رسول الله ﷺ د حکم مطابق د هرچا امانت دهغه په مالک و سپارلو نو د مدینې منورې په مبارک سفر د یو روایت له مخې یوازې او د بل روایت له مخې د خپلې مور او در رسول الله ﷺ د لورانو مبارکو سره په یوځای روان شو د شپې به یې منزل کولو او د ورځې به چېرته پټ کېناستل تردې چې مدینې منورې ته په داسې حالت کې ورسېدل چې په قباء کې یې رسول الله ﷺ انتظار کاوه پدې وخت کې دحضرت علي ⑧ عمر ۱۳ کاله وو نوی ځوان وو د سفر سختیو یې په پښو داسې اثر کړی وو چې له پښو مبارکو یې وینې روانې وې په داسې حالت کې د رسول الله ﷺ سره یو ځای شو هغه یې په راتلو ډېر زیات خوشحال شو او کله چې رسول الله ﷺ د مهاجرینو او انصارو په مینځ کې ورورگلوې جوړوله دده ورورگلوې یې له خپل ځان سره جوړه کړه او ده ته یې وویل : أنت أخي فی

الدنيا والآخرة (يعني ته په دنيا او آخرت کې زما ورور يې)

د هجرت په دوهم کال کله چې رسول الله ﷺ د حضرت عائشې رضي الله تعالى عنها سره واده وکولو نو ډېرو مشرانو صحابه وو چې تر اوسه پورې ددې امله حضرت فاطمه له رسول الله ﷺ څخه نه غوښته چې دوی ویل د رسول الله ﷺ په کور کې د فاطمې رضي الله تعالى عنها ضرورت دی نو اوس پوهېدل چې عائشه رضي الله تعالى عنها اوس د رسول الله ﷺ په کور کې شته نو د حضرت فاطمې رضي الله تعالى عنها غوښتلو پسې یو په بل پسې راتلل لکن رسول الله ﷺ به دوی ته عذر ویل تردې چې څه انصارو حضرت علي رضي الله تعالى عنه ته د فاطمې رضي الله تعالى عنها د غوښتلو مشوره ورکړه او دی یې پدې کار کولو ور زړور کړو تردې چې د حضرت فاطمې رضي الله تعالى عنها د غوښتلو لپاره د رسول الله ﷺ مجلس ته حاضر شو یو څه وخت په مجلس کې کېناستو زړه یې ونشوای کولی چې رسول الله ﷺ ته دا خبره ور یاده کړي رسول الله ﷺ پوه شو چې دده په زړه کې څه دي لکن دی نشي ویلی نو یې ورڅخه پوښتنه وکوله د ابی طالب د زوی څه ضرورت دی؟ .

حضرت علي ﷺ ورته ویل: ما فاطمه بنت رسول الله ﷺ یادوله .

رسول الله ﷺ ورته وویل : په خیر راغلي هر کله راشي .

دې خبرې د حضرت علي ⁸ زړه ته خوشحالي ور ننه ایسته او په مطلب یې پوه شوه چې د رسول الله ﷺ مطلب دی هو یو څه وخت وروسته یې بیا له رسول الله ﷺ سره خبرې وکولې او یوه زغره یې بي بي ته په مهر کې ورکړه رسول الله ﷺ د دوی لپاره دعا وکوله :

اللهم بارک فیهما وبارک علیهما وبارک لهما فی نسلهما

ترجمه : ای الله په دوی کې برکت واچوه او په دوی باندې خپل برکت نازل کړه او د دوی په نسل کې برکت واچوه .

بیا ترڅو پورې چې حضرت فاطمة رضی الله تعالی عنها ژوندی وه حضرت علي ⁸ د بلې ښځې سره واده نه وو کړی له حضرت فاطمې رضی الله تعالی عنها څخه الله ¹ ورته حضرت حسن، حسین، محسن، زینب، ام کلثوم  ورکړل په دوی کې محسن د یو قول له مخې د رسول الله ﷺ په ژوند کې وفات شو او د یو قول له مخې د حرق الدار په واقعه کې د ما شوم توب په حالت کې شهید شو په هر صورت دا لوی شوی نه دی .

حضرت علي ⁸ د رسول الله ﷺ د نېټې دې ملگرو څخه وو چې په هرکار کې به یې ورسره مشوره کوله او

کله کله به يې قبائلو ته د خپل نائب او سفير په ډول هم لېږلو چې هغوی د اسلام لوري ته راوغواړي پدې لېږلو کې دده ⁸ لېږل یمن ته ډېر مشهور دي چې کله دی ورغلو همدان علاقه ټوله دده په لاس په اسلام مشرفه شوه او په ټول یمن کې اسلام مخ په خپرېدو وو .

د رسول الله ﷺ سره په ټولو غزواتو کې شریک وو صرف ټېوک ته ددې امله نه وو تللی چې رسول الله ﷺ په خپل ځای باندې او په خپل اهل بیت باندې دی خلیفه او د هغوی د ساتنې لپاره پرېښی وو په اکثر غزواتو کې به د اسلام بیرغ دده په لاس کې وو په اکثر غزواتو کې دده ښه شان وو په بدر کې یې هغه وخت د مسلمانانو زړونه د خوشحالی او جذباتو نه ډک کړل کله یې چې ولید بن عتبة ووژلو .

د خندق په غزوة کې چې کله د کفارو مشهور پهلوان عمرو بن ود العامري په ډېر تکبر سره د مسلمانانو لوري ته را وا وښتو دهغه په گمان هېچا هم دده مقابله نشوای کولی لکن کله چې حضرت علي ⁸ ور وړاندې شو ډېر په اسانه یې د مرگ په خوله ورکړ او د هغه سره راغلي ملگري بېرته په شا و تښتېدل .

د خیبر په جنگ کې ده ⁸ ته مرحب جنگي پهلوان را وړاندې شو دهغه په اړه مشهوره وه چې مرحب په یوازې ځان د زرو کسانو سره جنگ کولی شي

لکن دده سره چې مخامخ شو په یو څو لحظاتو کې یې یهود له دې نعمت نه محروم کړل چې دوی به زیات ورباندې نازېدل .

کله چې په خیبر کې د یهودو د قلاگانو فتح کول مسلمانانو ته سخت شول نو رسول الله ﷺ اعلان وکولو چې سبا به زه دا خپل بیرغ داسې چا ته په لاس ورکوم چې د الله ① او دهغه رسول ﷺ هغه ته گران دي او دی هم الله ① او دهغه رسول ﷺ ته گران دی .

سبا ټولو خلکو انتظار کاوه چې دا بختور به څوک وي ؟ سبا یې هغه بیرغ حضرت علي ⑧ ته ورکړو الله ① دده په واسطه هغه قلا فتح کړه او مخکې تېر شول چې په حنین کې کله جنگ په اولو لحظاتو کې مسلمانانو یو ډول ماتې وخوړه نو دی په هغه کسانو کې وو چې د رسول الله ﷺ سره ټینګ ولاړ وو یوه توره یې وه رسول الله ﷺ ده ته د اُحد په ورځ ورکړې وه ذوالفقار نومیده او یوه زغره رسول الله ﷺ د بدر په ورځ ورکړې وه الحطمية نومیده حطم ماتېدلو ته وایي دېته حطمية وایي ځکه زیاتې تورې ورباندې ماتې شوې وې او په دې زغره یې اثر نه وو کړی .

کله چې رسول الله ﷺ وفات شو د غالبو روایاتو له مخې شپږ میاشتې وروسته د حضرت علي ⑧ مېرمن

حضرت فاطمه رضی الله تعالی عنها هم وفات شوه او ده ته یې وصیت کړی وو چې ما به چېرته پټ ځای د شپې خښوئ د یو روایت له مخې چې صرف ده ⑧ او زامنو څو ورباندې د جنازې مونځ وکولو او د یو روایت له مخې یو څو محدودو مشرانو صحابه وو یې د جنازې مونځ وکولو اود شپې په نا معلوم ځای کې دفن کړل شوه .

بیا یې د حضرت ابو بکر صدیق ⑧ تر وفات وروسته د اسماء بنت عمیس سره واده وکولو او د حضرت ابو بکر له هغې مبارکې نه یو زوی وو محمد بن ابی ابرک ماشوم پاتې شو دهغه تربیه او پالنه هم بیا حضرت علي ⑧ وکوله چې لوی شو ښه صالح ځوان او دده ښه مرستندوی ترې جوړ شو .

حضرت علي ⑧ د حضرت ابی بکر صدیق ⑧ په دور کې ښه مطیع وو او د اسلام د فتوحاتو د لړۍ په خپرېدلو کې یې پوره مرسته کوله او حضرت ابو بکر صدیق ⑧ به په هره خبر کې ورسره مشوره کوله او دده رایه به یې اخستله بیا چې کله د حضرت عمر ⑧ دور شو په مدینه منوره کې یې د مفتي اعظم او یا قاضي حیثیت لرلو حضرت عمر ⑧ به په ډېر احترام او مینه سره دده رایه اخیسته او عملي کوله به یې او هېڅ لوی کار یې دده له مشورې پرته نه کولو همدارنګه حضرت

عثمان ⑧ چې کله خليفه وو دده ⑧ نه يې مشورې اخستلې او په هر کار کې يې دى خبرولو او ده هم ورسره پوره مرسته کوله کله چې حضرت عثمان ⑧ شهيد کړل شو په سبا باندې خلک ده ته را ټول شول او ده ته يې ويل چې مونږ ددېنه وروسته تا خليفه کول غواړو په اول کې ده د خلافت د قبولولو نه انکار کولو لکن وروسته صحابه وو  ورباندې ټينگار وکولو او دى يې د خلافت قبولولو ته تيار کړو او بيعت يې ورسره وکولو په داسې وخت کې خليفه شو چې حضرت عثمان ⑧ شهيد کړل شوى وو د فتنو دروازې را خلاصې شوې وې لکن بيا هم ده کوښښ کاوه چې په سمه توگه د مسلمانانو خلافت مخ په وړاندې بوزي .

په هغه وخت کې چې دى خليفه هم وو ساده ژوند يې وو او ترڅو به چې نوي کس ته چا ور معرفي کړى نه وو دده له جامو او له رويې نه چا نشواى معلومولى چې دا امير المؤمنين دى دده ⑧ د خلافت په زمانه کې د مدينې منورې سره په لاره کې د يو مسافر اوښ مړ شو هغه فکر وکولو چې اوس په نيمه لاره کې پاتې يم لار به شم حضرت علي ⑧ ته به سوال وکوم کېدای شي هغه راته د بيت المال څخه اوښ راکړي راغلو مدينې منورې ته يې ځان را ورسولو چې د حضرت امير المؤمنين علي ⑧ کور ته را ورسېدو حضرت حسين ⑧ يې

ولیدو او د امیر المؤمنین پوښتنه یې ورڅخه وکوله او خپل مشکل یې ورته وویل حضرت حسین **8** ورته وویل امیر المؤمنین به لږ وروسته لتا سره وگوري ته اوس راځه کینه دده استقبال یې وکولو او د جومات سره په حجره کې یې هغه کېنولو او کور ته لاړو ښه خوراک یې ورته راوړو مېلمه ته چې کله خوراک کېښودل شو هغه ورته وویل :

تاسې ماته دومره ښه خوراک راوړو زه دا یوازې نه خورم د مسجد په هاغه طرف کې یو غریب ناست وو وچه ډوډی یې له اوبو سره خوړله هغه ته هم آواز وکوه خیر دی لما سره به دا ډوډی وخوري .

حضرت حسین **8** ورته مسکې شو ورته یې وویل : هغه امیر المؤمنین **8** دی هغه ته که زه آواز هم وکوم هغه دا مکلفه ډوډی نه خوري هغه د خپل عادت مطابق هغه وچه ډوډی خوري .

خلکو ته یې په مسجد الکوفه کې د سحر مونځ ورکولو چې د مانځه په دوران کې ظالم عبد الرحمن بن ملجم ورته را وړاندې شو په هغه توره یې په سر مبارک باندې ووهلو چې زهر ورباندې لگول شوي وو ده وویل : فزت ورب الکعبة (د کعبې په رب مې د قسم وي کامیاب شوم) د بعض روایاتو له مخې دی جومات ته په لاره کې وو چې عبد الرحمن بن ملجم ووهلو په

هر صورت را پورته کړل شو او کور ته نقل کړل شو ده وويل :

چا چې زه ووهلم دهغه ساتنه وکوئ زما د خوراک نه ورباندې خوراک وکوئ او هغه اوبه چې زه څښم له هغو نه يې ده ته هم ورکړئ چې وڅښي که چېرته زه مړ شوم لکه څنگه چې ده زه ووژلم په هماغه ډول يې قصاص کړئ او که چېرته زه ژوندی پاتې شوم زه به بيا وگورم چې دده په اړه څه وکوم دده لپاره مشهور اطباء راوستل شول لکن څرنگه چې په توره باندې زهر لگېدلي وو هغه دده مبارک **8** په بدن کې خپاره شوي وو هېچا يې علاج نشوای کولی او تر دريو ورځو پورې ژوندی وو بيا يې د اجل داعي ته لبيک وويل او د رمضان په ۲۱ د هجرت په ۴۰ کال په شهادت ورسېدو .

کله يې چې اولاده او نور صحابه دده له تجهيز او تکفين څخه فارغ شول عبدالرحمن بن ملجم يې دده **8** په قصاص کې ووژلو .

عبد الرحمن بن ملجم له خوارجو نه يو کم عقل وو له ده سره نورو دوو کسانو خوارجو وعده کړې وه چې ته علي **8** او مونږ به معاويه **8** او عمرو ابن العاص **8** قتل کړو دی کم عقل راغلو حضرت علي **8** يې په شهادت ورسولو او هغه دواړه کسان په خپلو ځايونو کېناستل او دده سره يې په کړې وعده هېڅ غور ونه گرولو .

د علم حديث او علم تاريخ ډېر کتابونه ددې تائيد کوي چې رسول الله ﷺ حضرت علي **8** ته دده د مرگ په اړه ويلي وو او په يو حديث کې يې ورته ويلي وو : اى علي زه ددې امله ژاړم چې پدې مياشت کې به ستا وينه څوک ځان ته حلاله وگڼي لکه زه چې اوس تاته گورم ته مونځ کوې او د اولينو او آخرينو خلکو يو بدبخت را وړاندې شي د صالح عليه السلام د شقي (چې د صالح عليه السلام اوبه يې مړه کړه) ورور تا په سر باندې په توره ووهي او ستا ږيره په وينه باندې لنده کړي .

حضرت علي **8** وصيت وکولو چې ما په داسې ځای کې دفن کړئ چې قبر مې هېچاته معلوم نشي ځينې شيعه گان وايي چې په نجف نومي سيمه کې دفن کړل شوی دی هلته دوی د امام علي په نوم باندې په نجف کې په هغه ځای کې يو جومات او مزار جوړ کړي دي او د بعضو خلکو له نظره په افغانستان مزار شريف کې چېرته چې روضه ده هلته دفن شوی دی هغوی وايي چې ابو مسلم خراساني د څه کسانو په مرسته د حضرت علي **8** جسد مبارک د افغانستان په شمال کې بلخ ولايت ته نقل کړو تردې چې د بادشاه حسين بيقره دور راغلو او په هغه باندې يې مزار په ۱۴۸۰ ميلادي کال کې جوړ کړو والله اعلم چې په رښتيا سره د حضرت علي **8** مرقد مبارک چېرته دی .

الله ① حضرت علي ⑧ ته فراخ معلومات ورکړي وو د ديني علومو سره سره يې په علم رياضي کې په زړه پورې مهارت درلود په علم نحو او بلاغت کې يې پوره مهارت وو او د ابو الاسود الدؤلي د علم نحو د اول مدون استاذ وو او دده په اړه ويل کيږي چې په علم فقه کې اول تصنيف ده ⑧ کړی دی د حضرت عبدالله بن عباس ⑧ استاذ وو او د علم او زده کړې سره يې بې ساري مينه وه او خلک به يې هم هڅول چې څه زده کړي .

د قرآن کریم درې نسخې ده ⑧ په خپل لاس ليکلي دي په اوس زمانه کې يوه په يمن کې صنعاء کې ده او يوه په رامپور کې په هند کې ساتل شوېده او دريمه يې د المركز الوطني للمخطوطات ادارې سره په عراق کې ۱۲ صفحې دي او پاتې نور قرآن کریم په نجف کې په مکتبه امير المؤمنين کې ساتل شوی دی .

د حضرت علي ⑧ مېرمنې او اولادونه په لاندې ډول وو :

اوله مېرمن يې حضرت فاطمه رضی الله تعالى عنها وه ددېنه يې حضرت حسين، حضرت حسن، حضرت محسن، حضرت زينب، حضرت ام کلثوم رضي الله عنهما اولادونه وو .

خولة بنت جعفر بن قيس الحنفية البكرية د حرب اليمامي په بنديانو کې وه ددېنه يې يو زوی

وو محمد الاكبر او ده ته محمد الحنفية هم ويل كېدل .

الصهباء ام حبيبة بنت ربيعة التغلبية ددېنه يې عمر بن علي، رقية بنت علي ماشومان وو .
امامة بنت ابي العاص بن الربيع العبشمية القرشية (بنت زينب بنت رسول الله ﷺ) ددېنه يې محمد الاوسط بن علي وو .

ام البنين حضرت فاطمة بنت حزام بن خالد الكلابية ددې نه يې عباس بن علي، عثمان بن علي، جفر بن علي، عبد الله بن علي وو دا ټول په كربلا كې شهيدان شول .

ليلي بنت مسعود بن خالد التميمية (په كربلا كې شهيده شوه) ددې نه يې :

ابي بكر بن علي ، عبد الله بن علي ماشومان وو .
اسماء بنت عميس بن عاذ الخثعمية وه ددې نه يې يحيى بن علي ، محمد بن علي د يو روايت له مخې عون بن علي ماشومان وو .

ام سعيد بنت عروة بن مسعود الثقفية ددې نه يې رمله بنت علي او ام الحسن بنت علي ماشوماني وې .

الصهباء ام حبيبة بنت زمعة بن بحر التغلبية ددېنه يې رقية بنت علي او ام عمر بنت علي ماشوماني وې .

محياء بنت امرئ القيس بن عدي بن اوس الكلبية ددېنه يې جارية بنت علي وه .



ضرار بن عبد المطلب (د رسول الله ﷺ تره)

د عبد المطلب دريم زوی وو په شعر ويلو کې يې ښه مهارت درلود او شعرونه به يې ويل دا تر هغه وخت وړاندې مړ شوی دی چې رسول الله ﷺ مبعوث شوی وو او دې مبارک دين ته يې دعوت شروع کړی وو او دده څخه کوم اولاد نه دی پاتې شوی .

الزبير بن عبد المطلب (د رسول الله ﷺ تره)

زبير بن عبد المطلب الهاشمي القرشي الكناني وو له پلار نه وروسته په مکه کې دی هم مشر سړی وو په شعرويلو کې يې خوږه ژبه او ښه دماغ درلودل او ښه شعر يې ويلو.

د رسول الله ﷺ په ماشوم توب کې هغه رحلت کړی وو څلور زامن يې وو عبد الله بن زبير بن عبدالمطلب، حجل بن زبير، طاهر بن زبير دا يې مشر زوی وو په همدې به ده ته آواز کېدو (ابو الطاهر) يوه يې لور وه ضباعة بنت الزبير .

عبدالله بن الزبير ⑧ (در رسول الله ﷺ) د تره زوی

دا عبد الله بن زبير بن عبدالمطلب وو مور يي عاتكه بنت ابي وهب المخزومية وه په شجاعت او جنگي مهارت كې يي تجربه درلوده د آس په سپرلي كې مشهور وو كله چې رسول الله ﷺ وفات شو په هغه وخت كې دى د ۳۳ كلونو وو په يوم اجنادين كې تر جنگ وړاندې كله چې د روميانو له لوري نه يو پهلوان را ووتلو او د مسلمانانو له لوري نه يي پهلوان وغوښتلو نو عبد الله بن زبير بن عبدالمطلب ور ووتلو هغه رومي يي قتل كړو بل را ووتلو د هغه سره يي وارونه تبادله كړل بالاخره يي په يو زورور وار سره په ورمېړه كې ووهلو ورباندې چيغه يي كړه در وايي خله زه د عبدالمطلب زوى يم هغه ددې وار سره بېرته ترينه و تښتېدو بيا جنگ گرم شو او دى شهيد شو له صفونو څخه د وتلو په وخت كې حضرت عمرو بن العاص ورته وويل مه ور وزه ده ورته وويل نور مې صبر نه كيږي ... چې كله د جنگ د درېدلو نه وروسته پيدا كړل شو شهيد پروت وو په خوا كې ورسره لس كسان روميان مړه پراته وو چې ده وژلي وو د تورې لاستى يي په لاس كې وو يوازې په مخ باندې يي ۳۰ زخمونه لگېدلي وو او د

اجنادین واقعہ د هجرت په دیارلسم کال د جمادی الاول په آتلمه د دوشنبې په ورځ وه .

ابو لهب بن عبدالمطلب (د رسول الله تره) ❁

خپل نوم يې عبدالعزی وو په ابو لهب باندې يې شهرت درلود په ابو عتبة سره هم یادېدو او ده ته ابو لهب لقب يې پلار ددې امله ورکړی وو چې دا ډېر ښائسته وو هغه به ورته ویل چې دده مخ داسې رڼا کوي لکه لمبې چې ترې پورته کیږي کله چې محمد ❁ پیدا شو ده ته يې یوې وینزې را منډه کړه ورته ویل يې : زېری درکوم وراره دې پیدا شو ده ددې زیري په خوشحالی کې هغه ازاده کړه لکن کله چې رسول الله ❁ مبعوث شو او د حق دین لور ته يې خلک ور وغوښتل او خلک يې د بتانو له عبادت څخه منع کول شروع کړل دا د زمکې په مخ باندې اول کس وو چې د رسول الله ❁ دښمني يې په غاړه واخیسته او هغه وخت چې رسو ل الله ❁ عام او په ښکاره سره دعوت کول شروع کړل نو د صفا د غونډۍ سر ته وختلو او آواز يې وکولو ای د فهر اولاده ، ای د عدي اولاده

.... تولو خلکو کوشښ وکولو چې د رسول الله صلی الله عليه وسلم خوا ته راشي او چې کله دوی د رسول الله صلی الله عليه وسلم دا اوازونه چې دوی ته یې کول واورېدل نو چې څوک نشوای را وتلی نو یې څوک ور ولېږل چې ته ورشه دا اوازونه د څه په اړه دي او دا څوک دي چې چېغې وهي؟ چې کله دوی را ټول شول رسول الله صلی الله عليه وسلم ورته وفرمایل: که زه تاسې ته ووايم چې دلته په وادي کې د آسونو قافله ده او هغه په تاسې باندې حمله کوي تاسې زما دا خبره منئ؟ دوی ورته وویل هو مونږ ستا خبره منو تا تر اوسه پورې په کومه خبره کې درواغ نه دي ويلي رسول الله صلی الله عليه وسلم ورته وویل بیا زه تاسې ته د دردناک عذاب نه وېره درکوم ... ابو لهب ورته وویل تباہ شي ددې لپاره تا مونږ را غوښتي وو.. بیا قرآني آیتونه نازل شول :

سورة لهب

تَبَّتْ يَدَا أَبِي لَهَبٍ وَتَبَّ ﴿١﴾ مَا أَغْنَىٰ عَنْهُ مَالُهُ وَمَا

كَسَبَ ﴿٢﴾ سَيَصْلَىٰ نَارًا ذَاتَ لَهَبٍ ﴿٣﴾ وَأَمْرَأَتُهُ حَمَّالَةَ

الْحَطَبِ ﴿٤﴾ فِي جِيدِهَا حَبْلٌ مِّن مَّسَدٍ ﴿٥﴾

ترجمه : هلاک د وي دواړه لاسونه د ابي لهب (يعني دی په خپله) دفع به نه کړي دده نه هېڅ شی دده مال او هغه څه چې ده کړي دي و به رسيږي هغه اور ته چې د لمبو خاوند وي او ښځه دده پورته کونکې د خسو (خاشاکو) دهغې په غاړه کې يوه رسی ده چې د خورما د ونې له پټوکي نه جوړه شوېده .

پدې وخت کې د رسول الله ﷺ د دوو لوراني رقیة او ام کلثوم نکاح د دده د دوو زامنو عتبه او عتیبة سره شوې وې چې تر اوسه پورې یې واده لا نه وو شوی ددې آیت تر نزول وروسته یې خپلو زامنو ته د خپل سر قسم ورکړو او ورته یې وویل چې د محمد ﷺ دواړه لوراني طلاقې کړي پدې سره به هم یو ډول تکلیف حضرت محمد ﷺ ته ورسېږي . عتبه یې راساً طلاقه کړه او عتیبة ته یې د مکې خلک هم راغلل ورته ویل یې ته چې له چا سره غواړې له هغه سره به مونږ ستا نکاح وتړو لکن د محمد ﷺ لور ور طلاقه کړه ده ورته وویل که تاسې ماته د ابان بن سعید بن العاص او یا د سعید بن العاص لور په نکاح راکړئ نو زه به د محمد ﷺ لور ور طلاقه کړم بیا دوی د سعید ابن العاص لور ده ته په نکاح کړه او ده د رسول الله ﷺ لور حضرت ام کلثوم رضی الله تعالی عنها طلاقه کړه او کله چې د شام په سفر روانېدو ددې

لپاره چې خپل پلار ښه خوشحال کړي را روان شو
 وېل زه تر سفر وړاندې رسول الله ﷺ ته لږ تکلیف
 ورکول غواړم راغلو رسول الله ﷺ ته په مخ کې و
 درېدو ورته ویل یې : إني كافر بالنجم إذا هوى،
 وبالنبي دنا فتدلى (زه پدې آیتونو باندې کافر
 یم) بیا یې د رسول الله ﷺ مخ مبارک ته نږدې ور
 تف کړې رسول الله ﷺ ورته ښېراه وکوله د هغې
 ښېراه د قبلیدو په نتیجه کې لدې سفر نه را
 ستون نه شو .

د ابو لهب په اړه په پورتنۍ سورت کې ویل شوي
 دي چې دی به د دوزخ اور ته ورسیري علماء کرام
 فرمایي دا سورت پخپله لویه معجزه ده چې دا
 سورت د ابی لهب له مرگ نه لس کاله وړاندې
 نازل شو پدې لسو کلونو کې ده د قرآن کریم په
 اړه د اسلام او در رسول الله ﷺ په اړه د هېڅ ډول
 درواغو جوړولو نه مخ نه اړولو لکن پدې لسو
 کلونو کې ده ته دا په زړه کې ورنغلل چې راکه
 خپل اسلام اعلان کړه نو پخپله به ښکاره شي چې
 په قرآن کریم کې درواغ راغلي دي ځکه په هغه
 کې دي چې زه دوزخي یم او دادي اوس خو ما
 اسلام قبول کړو ...

دی د بدر جنگ ته نه وو راغلی په یو بل کس
 العاص بن هشام بن مغیره دده څلور زره درهمه
 قرض وو هغه ته یې وویل زه به تاته خپل قرض
 معاف کړم زما په ځای د بدر جنگ ته لاړشه هغه

چې غريب سړی وو دده سره يې دا ومنله او دده په ځای جنگ ته لاړو په ده باندې د معدې بيماري ولگېده او د بدر نه اوه ورځې وروسته مړ شو . دده ښځه اروی بنت حرب بن امية نومیده په ام جميل سره مشهوره وه د ابي سفيان خور وه ده چې رسول الله ﷺ ته څومره تکليف ورکولو هغې ورسره مرسته کوله .

دده څخه درې زامن او يوه لور پاتې شول .
الصحابي عتبة بن أبي لهب (وروسته په اسلام مشرف شوی دی)

الصحابي معتب بن أبي لهب (ده ته هم د اسلام شرف ورکړی دی)

عتيبة بن أبي لهب (دا هماغه کس وو چې رسول الله ﷺ ورته ښېراه کړې وه او د شام په سفر کې زمري ښکار کړو)

الصحابية درة بنت أبي لهب (دا د ابي لهب لور وه د اسلام په شرافت بريالۍ شوې وه)



عتبة ⑧ بن ابي لهب (د رسول الله ﷺ د تره زوی)

دا عتبه بن ابي لهب وو چا ته چې رسول الله ﷺ تر بعثت وړاندې خپله لور په نکاح ورکړې وه لکن کله چې رسول الله ﷺ اسلام ته دعوت شروع کړو ده د رسول الله ﷺ سره د کینې د ښکاره کولو او د خپل پلار د خوشحال کولو لپاره هغه مبارکه طلاقه کړې وه بیا حضرت عثمان ⑧ په نکاح کړه کله چې مکه فتح شوه رسول الله ﷺ حضرت عباس ⑧ ته وفرمایل :

ستا دوه ورېرونه معتب او عتبه نه ښکاره کیږي هغه چېرته دي؟

حضرت عباس ⑧ ورته وویل هغه هم د نورو مشرکینو سره په یو ځای تېښتېدلي دي رسول الله ﷺ ورته وفرمایل ورشه هغوی ماته راوړه .

حضرت عباس ﷺ پسې ورغلو هغوی یې پیدا کړل چې له مکې نه بهر وو او زړه یې نشوای کولی چې مکې ته ننوزي حضرت عباس ⑧ ورته وفرمایل راځئ رسول الله ﷺ تاسې دواړه غواړي .

دوی دواړه زر د حضرت عباس ⁸ سره را روان شول
 د رسول الله ﷺ په خدمت کې حاضر شول رسول الله ﷺ
 ورته اسلام ور وړاندې کړو هغوی اسلام قبول کړو
 رسول الله ﷺ د دوی په اړه وویل : ما له الله ^① نه
 وغوښتل چې دا دوه د تره زامن ماته راکړه بیا
 الله ^① ماته راکړل . بیا رسول الله ^① د دوی
 دواړو په مینځ کې روان وو جومات ته ننوتلو
 او په حنین کې دواړه وروڼه د رسول الله ﷺ سره
 ملګري وو او په هغه کسانو کې وو چې تېښته یې
 نه وه کړې .

معتب ⁸ بن ابي لهب (د رسول الله ﷺ د تره زوی)

دا هم د ابي لهب زوی وو مور یې ام جمیل د ابي
 سفیان ابن الحرب خور وه چې په قرآن کریم کې
 په حمالة الحطب باندې یاده کړل شوېده د خپل
 ورور عتبة سره په یو ځای د مکې د فتح په ورځ
 په اسلام مشرف شو په حنین کې یې د رسول الله ﷺ
 ملګري وکوله او په هغه کسانو کې وو چې په شا
 ونه تښتېدل تر اسلام وروسته یې د رسول الله ﷺ په
 ټینګه سره ملګرتیا وکوله او رسول الله ﷺ هم په

مینه ورته کتل او ویل به یې له الله ① نه مې دا دوه د تره زامن وغوښتل الله ① راکړل .
 د ابي سفيان د لور عاتکه سره دده واده شوی وو او عبد الله، محمد، أبو سفيان، موسی، عبید الله، سعید، زامن یې وو یوه لور یې وه خالدة نومیده دهغې مور ام عمرو بنت المقوم بن عبدالمطلب وه ابو مسلم، مسلم او عباس هم دده زامن وو له مختلفو مورانو څخه بل زوی یې عبدالرحمن بن معتب وو .

مصعب بن عبد المطلب (د رسول الله ﷺ تره)

ده ته غیډاق هم ویل کېدل مور یې خزاعیه وه د مور لخوا یې عوف بن عبدالعوف بن الحارث بن زهرة بن کلاب وو دا د رسول الله ﷺ تربعتت مخکې په حق رسېدلی وو د رسول الله ﷺ ملاقات یې نه وو نصیب شوی او دده څخه کوم اولاد هم نه دی پاتې شوی .

مقوم بن عبدالمطلب (د رسول الله ﷺ تره)

دا هم په ماشوم توب کې په حق رسېدلی وو او رسول الله ﷺ يې نه وو ليدلی څرنگه چې دی په ماشوم توب کې په حق رسېدلی وو نو اولاد يې هم نه وو پاتې شوی .

قثم بن عبدالمطلب (د رسول الله ﷺ تره)

دا هم د عبدالمطلب زوی او در رسول الله ﷺ تره وو
 دا هم په خپل ماشوم توب کې په حق رسېدلی وو
 نه د رسول الله ﷺ او د اسلام شرف ور ته رسېدلی
 دی او نه ترېنه کوم خلف او اولاد پاتې شوی دی

المغيرة بن عبدالمطلب (د رسول الله ﷺ تره)

دا هم د عبدالمطلب زوی او در رسول الله ﷺ تره وو
 دا هم په خپل ماشوم توب کې په حق رسېدلی وو
 نه د رسول الله ﷺ او د اسلام شرف ور ته رسېدلی
 دی او نه ترېنه کوم خلف او اولاد پاتې شوی دی



عبدالله بن عبدالمطلب (د رسول الله ﷺ والد)

نسب يي :

د پلار له لوري : عبد الله بن عبد
المطلب بن هاشم بن عبد

مناف بن قصي بن كلاب بن مرة بن كعب بن لؤي بن غالب بن
فهر بن مالك بن النضر بن كنانة بن خزيمة بن مدركة بن
إلياس بن مضر بن نزار بن معد بن عدنان .

مور يي : فاطمة بنت عمرو بن عائذ بن عمران
بن مخزوم بن يقظة بن مرة بن كعب بن لؤي بن غالب بن ف
هر بن مالك بن النضر بن كنانة بن خزيمة بن مدركة بن
إلياس بن مضر بن نزار بن معد بن عدنان .

په تاريخ الطبري کې نقل شوي دي چې عبد الله د
رسول الله ﷺ والد د خپل پلار تر ټولو کشر زوی وو
او عبدالله ، زبیر او ابو طالب له یوې مور څخه
وو .

مخکې تېر شول چې کله عبدالمطلب د زمزم د کوهي
کېنډل غوښتل نو یې قريشو ته وویل راځي لما
سره مرسته وکوئ لکن هغوی دده خبره ونه منله
او پدې وخت کې دده یو زوی وو الحارث نو پدې
وخت کې ده ارمان وکولو چې اوس مې ښه ځوانان

زامن وای نو لما سره به یی مرسته کړې وای او پدې وخت کې یی په ځان نذر کړه که چېرته الله ① ماته لس زامن راکړي نو زه به یو د الله ① لپاره قرباني کوم او ذبح کوم به یی .

کله چې یی لس زامن پوره شول نو عبدالله یا ددې امله چې لسم وو دده ذبح کول یی غوښتل او یا یی قرعه اندازي وکوله په ټولو کې د عبدالله په نوم ووتله نو یی قریش هم خبر کړل او دی یی د کعبې خوا ته را روان کړو پداسې حالت کې چې په ټولو زامنو کې ورته محبوب زوی همدا وو کله یی چې حلالولو ته راوستلو نو څرنګه چې عبدالله ډېر په ښو صفاتو باندې ښکلی وو نو د هېچا زړه ورباندې نه کېدو چې دی دې ذبح کړل شي په خاصه توګه دده ماماګانو او دده سکه ورور ابو طالب او نورو قریشو په عبدالمطلب باندې ټینګار وکولو ترڅو عبدالله حلال نه کړي بیا عبدالمطلب ورته وویل نو ښه ده زه د خپل نظر سره څه وکوم؟

یوه ښځه راغله هغې ورته وویل چې د لسو اوښانو او عبدالله په مینځ کې پچه واچوئ که په عبدالله وخته نو لس اوښان نور ورسره زیات کړئ په همدې ډول لس لس ورباندې زیاتوئ ترڅو الله ① په اوښانو رضا شي نو په اوښانو باندې به پچه ووزي او عبدالله به وساتل شي .

دا خبره د عبدال مطلب خوښه شوه او همداسې يې وکول ترڅو د سلو اوښانو او عبدالله مقابله شوه نو په سلو اوښانو باندې پچه ووتله ټول خلک ورته خوشحال شول او عبدال مطلب هم ډېر زيات خوشحال شو او په خوشحالي سره يې سل اوښان حلال کړل او عبدالله يې ژوندی پرېښودو او ددې امله به رسول الله ﷺ ويل زه د ذبيحينو زوی يم يو حضرت اسمعيل چې حضرت ابراهيم ؑ ته د هغه د حلالولو امر شوی وو او بل زما پلار عبدالله په نذر کې حلالېدو ته را ويستل شوی وو .

عبدالله چې کله له ذبح نه وساتل شو نو په ټولو قريشو کې د پاکې او نظيفې کورنۍ ښائست حضرت آمنه بنت وهب يې ده ته په نکاح کړه د واده نه وروسته دی د يوې تجارتي قافلې سره د شام په سفر باندې روان شو له هغې خوا نه چې را ستون شو دی بيمار شو او په مدينه منوره کې يې ماماگان وو د هغوی په ځای کې له قافلې نه پاتې شو بيماري يې اوږده شوه او د يوې مياشت بيماري تېرولو نه وروسته د هجرت نه ۵۳ کاله وړاندې په حق ورسېدو او هماغلته خاورو ته وسپارل شو تر يو څو کلونو وړاندې پورې يې قبر معلوم وو او معلوم کړل شوی وو دار النابغة نومي ځای کې وو بيا هغه ښې او نشانيانې ورڅخه لرې کړل شوې او له خلکو نه ورک شو او د وفات په وخت کې نوی ځوان د پنځه ويشتو

کلونو وو کله چې عبدال مطلب دده له مرگ نه خبر شو ډېر زیات ورباندې خفه شو او د رسول الله ﷺ مور آمنه بي بي هم دده په جدایي باندې ډېره زیاته و ځورېده او پدې وخت کې رسول الله ﷺ لا په حمل کې وو چې ده له دنیا نه رحلت وکولو .
او د رسول الله ﷺ نه بغیر یې نور کوم اولاد نه وو .

حضرت عباس بن عبدالمطلب ⑧ د) رسول الله ﷺ (تره)

نسب یې :

د پلار له لوري : العباس بن عبد
المطلب بن هاشم بن عبد

مناف بن قصي بن کلاب بن مرة بن کعب بن لؤي بن
غالب بن فهر بن مالک بن النضر بن کنانة بن خزيمه بن
مدرکه بن إلياس بن مضر بن نزار بن معد بن عدنان .
مور یې : نتيله بنت جناب بن کليب بن مالک بن
عبد مناف بن عمرو بن عامر بن زيد بن عبد مناة
بن عامر بن سعد بن الخزرج بن تيم اللات
بن النمر بن قاسط بن هنب بن أفصى بن دعي بن
جديلة بن أسد بن ربيعة بن نزار بن معد بن عدنان .

حضرت عباس ⑧ د رسول الله ﷺ داسې تره وو چې له رسول الله ﷺ څخه دوه او يا درى كاله مشر وو له وړكتوب نه د دواړو په مينځ كې مينه او خلوص موجود وو لکن كله چې رسول الله ﷺ پاك دين اسلام ته د خلكو په راغوښتلو باندې شروع وكوله نو حضرت عباس ⑧ په اول كې خپل اسلام اعلان نه كړو د فتح په كال باندې ئې خپل اسلام ښكاره كړو ددې امله ځينو مورخينو دى مبارك په هغه كسانو كې شمار كړى دى چې وروسته په اسلام مشرف شوي دي لکن د ځينو نورو تاريخي آثارو نه ښكاره كيږي چې دى مبارك له هغه كسانو څخه وو چې د اسلام په شروع كې په اسلام مشرف شوي وو لکن د رسول الله ﷺ په امر او مشوره سره د حرم د خدمت لپاره د پاتې كېدلو په خاطر ده خپل اسلام پټ ساتلى وو حضرت رافع ⑧ د رسول الله ﷺ خادم وو هغه فرمايي زه د حضرت عباس ⑧ غلام وم د اسلام په سر كې زمونږ كور ته اسلام را ننوتلى وو حضرت عباس ⑧ مسلمان شوى وو بيا ام الفضل ايمان قبول كړو او مسلماننه شوه او بيا زه هم مسلمان شوم او حضرت عباس ⑧ خپل اسلام پټ ساتلى وو .

د هغه مورخينو له نظره چې هغوى وايي حضرت عباس ⑧ په هغه مسلمانانو كې دى چې د اسلام په اول كې په اسلام مشرف شوي وو د هغوى له نظره

حضرت عباس ⁸ د بدر له غزا څخه لا پخوا په اسلام مشرف شوی وو لکن خپل اسلام يې پټ ساتلی وو لکن قريشو به هروخت دده په حرکاتو باندې شک کولو لکن داسې څه لاره يې نشوای پيدا کولی چې ده ته يې ښکاره خبره کړې وای او يا يې له ده څخه په ښکاره سره پوښتلي وای لکه چې په رواياتو کې راغلي دي رسول الله ﷺ حضرت عباس ⁸ ته امر کړی وو چې په مکه کې دې پاتې شي او په مکه کې حاجيانو او د حرم خدمت چې د بني هاشم د کورنۍ وظيفه وه ده ته ورپاتې وو او کول يې غوښتل .

کله چې د عقبې د دوهم بيعت په مهال له مدينې منورې نه مکې مکرمې ته د حج په وخت کې ۷۳ کسان نارينه صحابه ^{رضي الله عنه} او دوه زنانې رضي الله تعالى عنهما ددې لپاره مکې ته لاړل چې د رسول الله ﷺ سره بيعت وکوي او هغه ته ډاډ ورکړي که هغه ^{رضي الله عنه} مدينې منورې ته هجرت کول غواړي نو دوی تيار دي چې هغه ^{رضي الله عنه} په هر قيمت وساتي نو د ددې خبرې راز رسول الله ﷺ صرف خپل تره عباس ⁸ ته وويل ځکه حضرت عباس ⁸ داسې کس وو چې رسول الله ﷺ ورباندې په هر ډول حالت کې اعتماد کولو د هغه صحابه وو سره د عقبې سره د نيمې شپې د پټ ملاقات وعده وکول شوه دوی راغلل د رسول الله ﷺ

انتظار يې کاوه چې رسول الله ﷺ د خپل تره حضرت عباس ⁸ سره په يو ځای هلته ورغلو او ټولو صحابه وو ۷۳ نارینه او دوو زنانه وو يو يو د رسول الله ﷺ سره د پوره وفا او ايمانداري او تر آخره وسه پورې د ده ﷺ نه د دفاع کولو بيعت وکولو حضرت عباس ⁸ دې انصارو مسلمانانو ته خبرې کولې ورته يې وويل (اى د خزرچ خلکو تاسې ته معلومه ده چې محمد ﷺ زمونږ له ډلې څخه دى او مونږ دى له خپل قوم څخه ساتلى دى زمونږ سره چې دى اوسي څوک ورته څه نشي ويلی او په خپل قوم کې د عزت خاوند دى او په خپله خوا کې داسې کسان لري چې له ده څخه دفاع وکوي لکن اوس دى تاسې ته درتلل غواړي او لتاسې سره پيوست کېدل غواړي که چېرته تاسې ته ښکاره کيږي چې تاسې له دوى سره خپلې کړې وعدې رښتيا کولئ شئ او هغه کسان چې دده په خلاف وي تاسې دى له هغوى څخه ساتلئ شئ نو بيا صحيح ده او که تاسې دى وروسته ددې چې تاسې ته درشي دى ښکته کول غواړئ او دده مرسته نشئ کولى نو د همدې اوس وخت نه يې پرېږدئ دى دلته ښه په عزت کې دى او دلته دده په قوم کې دومره کسان شته چې له ده څخه دفاع وکوي) حضرت عباس ⁸ چې په شپه کې دا خبرې کولې سترگې يې د انصارو په مخونو کې خښولې او د هغوى مخونو ته به يې کتل

او دهغوی د مخ تاثیر به یې څارلو چې معلومه کړي دوی به د رسوالله ﷺ سره وفا وکوي او که الله ① مه کړه هسې دوکه ده ..

او حضرت عباس ⑧ خپلو خبرو ته دوام ورکړو او د پوره ذکاوت او زیرکتیا نه یې کار واخیستو دوی ته یې وویل چې تاسې له جنگ سره مخ شئ تاسې پوهېږئ چې د خپل دشمن سره څنگه جنگ وکوئ؟ نو دده زیرکتیا ددېنه معلومیږي چې دی اوس پدې خبره پوهېدو چې د اسلام او د کفر جنگ به واقع کیږي نو یې ورته وویل: آیا که جنگ واقع شي انصار به د رسول الله ﷺ له لوري نه وجنګیږي؟ پدې وخت کې عبدالله بن عمرو بن حرام ورته ځواب ورکول غوښتل او ورته یې وویل: قسم د په الله وي مونږ دهغه کسانو څخه یو چې مونږ پوهېږو جنگ څنگه وکوو مونږ له ډېرو جنګونو څخه تېر شوي یو او په پشت پشت له پلرونو څخه راته پاتې شوی دی مونږ په غیشو ویشتل کوو ترڅو ختم شي بیا په نیزو باندې وهل کوو ترڅو ماتې شي بیا په تورو باندې جنگ کوو ترڅو مونږ مړه کړي او یا دشمن مړ کړو ..

حضرت عباس ⑧ ورته وویل: صحیح ده چې تاسې د جنگ خلک یاست په تاسې کې زغري شته؟ دوی ورته وویل: هو زمونږ سره مختلف ډوله زغري دي ... بیا د رسول الله ﷺ او د انصارو

مسلمانانو په مینځ کې خبرو ادامه پیدا کړه کله به چې بیا وروسته په مدینه منوره کې دهغه شپې د خبرو ذکر کړېدو نو رسول الله ﷺ به ویل په هغه شپه باندې زما تائید په حضرت عباس ⁸ سره شوی وو .

لکه مخکې چې تېر شول سره ددې چې حضرت عباس ⁸ خپل اسلام پټ ساتلی وو لکن د قریشو ورباندې شک وو چې دی پټ مسلمان شوی دی تردې چې د بدر وخت راغلو او د امتحان کولو لپاره بهترینه موقع وه نو یې دی هم مجبور کړو چې له دوی سره باید د بدر مقام ته جنګ ته لاړ شي او داسې جنګ په ده باندې اوس تحمیل شو چې نه ده غوښتل او نه یې په عقیده کې دا وو چې دا جنګ کول ښه کار دی کله چې د بدر په میدان کې صفونه سره مخامخ شول جنګ خپلې لحظې سختې کړې نو رسول الله ﷺ آواز وکولو ویل یې (زه خبر شوی یم چې ځینې خلک د بني هاشم او نورو څخه په زور را ویستل شوي دي هغوی له مونږ سره جنګ کول نه غواړي څوک چې د هغوی سره مخامخ شول مه یې وژنئ څوک چې د ابو البختري سره مخامخ شي هغه د نه وژني ، څوک چې د عباس بن عبدالمطلب سره مخامخ شي هغه د نه وژني دا په زور جنګ ته راوستل شوي دي .

ابو الیسر دده په اړه فرمایي چې د بدر په میدان کې مې پیدا کړو لکه بت داسې ولاړ وو او

له سترگو نه يې اوبڅکې را روانې وې ما چې وليد ورته مې وويل الله ① دې درته له خپلوان نه جزا درکړي ته د خپل وراره سره جنگ کوي او دهغه د دشمن مرسته کوي؟ ده راڅخه پوښتنه وکوله څه وشول؟ هغه ته خو به مرگ نه وي رسېدلی؟ ما ورته وويل الله ① دهغه ساتونکی او ناصر دی ده راڅخه وپوښتل اوس ته لما څه غواړې؟ ما ورته وويل زه تا بندي کول غواړم رسول الله ﷺ ستا له وژلو څخه منع کړېده ... ده راته وويل : د رسول الله ﷺ دا له مونږ سره اوله مهرباني نه ده بيا مې را ونيولو او رسول الله ﷺ ته مې راوستلو رسول الله ﷺ را څخه پوښتنه وکوله يا اباليسر دا دې څنگه ونيولو؟ ما ورته وويل : يو کس را سره مرسته وکوله چې نه مې تر دې دمه لا وړاندې ليدلی وو او نه مې وروسته بيا وليدو په داسې داسې ډول وو (دهغه کس صفات مې ورته وويل) کله چې حضرت عباس ⑧ ژوندی نيول شوی وو او د بنديانو په ټولي کې ولاړ وو نو رسول الله ﷺ څرنگه چې له ده سره زياته مينه کوله نو ددې امله رسول الله ﷺ ته خوب نه ورتلو چا ورڅخه دده د ناقراري د وجې پوښتنه وکوله ده ﷺ ورته وويل : د عباس د ځنځير آواز مې تر غوږ کېږي نا قراره کوي مې يو مسلمان ورپاڅېدو د حضرت

عباس زنځير يې پرې خلاص کړو کله چې ده ته وويل شول چې حضرت عباس ⁸ اوس تړلی نه دی نو ده امر وکولو چې ټول بنديان خلاص کړئ ځکه ده نه غوښتل چې د عامو بنديانو او د حضرت عباس ⁸ دې فرق وي .

کله چې په بنديانو باندې فديه مقررې شوه نو حضرت عباس ⁸ ورته وويل (يا رسول الله ﷺ) زه خو مسلمان وم لکن قريشو زه په زور جنګ ته راوستم) رسول الله ﷺ ورته وويل : (الله ¹ ستا په اسلام باندې خبر دی که داسې وي لکه ته چې وايي نو الله ¹ به يې اجر او عوض درکړي لکن په ښکاره کې خو ته زمونږ د دشمن په ډله کې وې د خپل ځان فديه هم ورکړه، د خپلو دوو ورېرونو نوفل بن حارث بن عبدالمطلب او عقیل بن ابي طالب بن عبدالمطلب فديه هم ورکړه او د خپل ملګري عتبة بن عمرو بن جحدم فديه هم ورکړه) ده وويل (دومره پيسې لما سره نشته يا رسول الله ﷺ) رسول الله ﷺ د معجزې په ډول هغه ته وويل (ولي هغه مال څه شو چې تا او ستا کور واله ام الفضل پټ په يو ځای کې خښ کړو بيا دې ورته وويل که پدې سفر کې په ما څه وشول دا مال به زما د زامنو فضل، عبدالله او قثم لپاره وي؟) ده ورته وويل : (والله يا رسول الله زه پوهېږم چې ته د الله ¹ رسول يې او دا يوه داسې خبره وه چې

زما او ام الفضل نه بغير ورباندي نور هېڅوک نه وو خبر .. بيا يې د خپل ځان او ورېرونو او خپل حليف ټولو فديه ورکړه رسول الله ﷺ ورته دعا وکوله مونږ ته دې حساب را پوره کړو الله ① يې د تاته در پوره کړي څرنگه چې دی مسلمان وو نو د رسول الله ﷺ د دعا قدر يې کولو او ورباندي خوشحال کېدو او بيا وروسته دی هم فرمايي چې ماته الله ① ددې ډېر ښه عوض راکړو الله ① راته شل غلامان راکړل ټول د کار خلک وو او ددې سره سره زه د الله ① مغفرت او بښنه هم د ځان لپاره غواړم نو داسې حضرت عباس د خپل ځان او د دريو کسانو نورو فديه ورکړه او مکې ته راغلو دډېنه وروسته به قريشو په ده باندي هېڅ ډول شک نه کولو او نه به يې دی تنگولو ځکه څنگه وضع چې د عامو بنديانو سره شوې وه همداسې له دوی سره هم شوې وه کله چې په حنين کې په مسلمانانو باندي هغه وخت حالات ډېر سخت شول چې د دښمن د کمين سره مخامخ شول او هغوی په مسلمانانو باندي په يو دم شروع وکوله او مسلمانان يې شا تگ ته اړ ايستل نو رسول الله ﷺ په خپله سپينه قچره باندي سپور وو خلکو ته يې آواز وکولو (ای خلکو زما خوا ته راشئ زه رښتونی نبي او د عبدالمطلب زوی يم) پدې ساعت کې ډېر کم کسان د رسول الله

سره په خوا کې جنگ او له رسول الله ﷺ څخه دفاع ته ټينګ شول د هغه کسانو په سر کې حضرت عباس ⁸ هم وو کله چې رسول الله ﷺ ده ته وويل چې انصارو او نورو مجاهدينو ته په لور آواز سره چغه وکوه چې دېخوا ته راشي نو الله ¹ چې ده ته ډېر ښکلی او لور آواز ورکړی وو نو په خپل آواز سره يې چيغه کړه (ای انصارو مجاهدينو ای هغه کسانو چې د رسول الله ﷺ سره مو په جهاد او نه تېښته باندې بيعت کړی دی) کله چې مجاهدينو دا آواز واورېدو ټولو ويل (لبیک لبیک) او د رسول الله ﷺ لوري ته يې ورمونده کړه او لږ ساعت نه وو تېر چې د رسول الله ﷺ په ماحول کې اويا کسان فدايان را ټول شول او نور هم بېرته د رسول الله ﷺ لور ته را روان شول د يو څو لحظو سخت جنگ نه وروسته د جنگ نقشه بدله شوه کفارو ماتې وخوړه الله ﷻ مسلمانانو ته فتح ورکړه . رسول الله ﷺ يو ځل د خلکو نه پوښتنه وکوله : د زمکې په مخ باندې الله ¹ ته تر ټولو گران څوک دي؟ ورته وويل شول ته يا رسول الله ﷺ بيا ده وويل حضرت عباس له ما څخه دی او زه له عباس ځنې يم ، هغه کسان چې مړه شوي دي هغوی ته ښکېل مه کوئ ژونديو ته ورباندې تکليف رسيږي (يعني ابي لهب اگر که د کفر په حالت کې مړ دی

هغه ته ښکونځل مه کوئ دوه زامن او یوه لور یې اوس صحابه دي هغوی پرې خفه کیږي ابو جهل اگر که د کفر په حالت کې ووژل شو لکن زوی یې حضرت عکرمه ⁸ بن ابي جهل اوس جلیل القدر صحابي دی هغه پرې خفه کیږي .

د حضرت عمر ⁸ په زمانه کې چې یو کال سخته وچ کالي شوه ډېر وخت باران نه وو شوی خلک سخت وارخطا وو باران نه کېدو نو مسلمانان د باران غوښتلو لپاره دښتې ته ووتل حضرت امیر المؤمنین عمر فاروق ⁸ د حضرت عباس ⁸ ښی لاس په لاس کې ونیولو او دعا یې وکوله ویل یې : ای الله ¹ مونږ به ستا دښي په سترگو باران غوښتو هغه وخت هغه زمونږ په مینځ کې وو اوس هغه زمونږ په مینځ کې نشته ای الله ¹ اوس یې د رسول الله ﷺ د تره حضرت عباس ⁸ په سترگو درڅخه غواړو ای الله ¹ په مونږ باندې باران وکوه خلک په دې ځای کې له دعا او مانځه څخه نه وو فارغ شوي چې په شنه اسمان کې وریځې سره را ټولي شوې او باران شروع شو خلکو ټولو حضرت عباس ⁸ ته غاړې ورکولې او هغه یې ښکلولو .

د جمعي په ورځ د رجب په ۱۴مه نېټه د هجرت په ۳۲ کال یو آواز وشو : الله ¹ د په هغه کسانو باندې رحم وکوي چې عباس بن عبد المطلب یې لیدلی وو ... ددې آواز مطلب دا وو چې هغه

وفات شو پدې وخت کې دده مبارک عمر ۸۶ کاله وو خلک را ووتل چې په جنازه کې یې شرکت وکوي ډېر زیات خلک را ټول شوي وو دریم خلیفه حضرت عثمان بن عفان ⑧ یې د جنازې مونځ وکولو او په بقیع کې خاورو ته وسپارل شو .

دده مېرمن حضرت ام الفضل رضی الله تعالی عنها (لبابة بنت الحارث بن حزن) د حضرت ام المومنین حضرت سیده میمونة رضی الله تعالی عنها خور وه الله ① ورته لس زامن ورکړي وو .

الفضل بن عباس، عبدالله بن عباس، عبید الله بن عباس، قثم بن عباس، عبدالرحمن بن عباس، معبد بن عباس، الحارث بن عباس، کثیر بن عباس، عون بن عباس او تمام بن عباس .

الفضل بن عباس ⑧ (د رسول الله ﷺ د تره زوی)

دا حضرت الفضل بن عباس بن عبدالمطلب بن هاشم بن عبدمناف القرشي الهاشمي وو په ابو عبدالله او ابو محمد سره هم يادېدو مور يې ام الفضل لبابة بنت الحارث د رسول الله ﷺ د بي بي حضرت ام المومنين ميمونه رضي الله تعالى عنها خور وه او حضرت عباس ⑧ ته هم دده له امله ابو الفضل او مور ته يې ام الفضل ويل كېدل د حضرت عباس ⑧ په اولادونو كې تر ټولو مشر وو .

دده په اړه ويل كيږي كله چې حضرت ابراهيم د رسول الله ﷺ ماشوم زوی په حق رسېدلی وو غسل هم ده وركړی وو او قبر ته هم ده پخپله داخل كړی وو او اسامة بن زيد ورسره مرسته كړې وه .

دی هم له هغه كسانو څخه وو چې د حنين په جنگ كې په هغه وخت كې چې مسلمانانو ماتې وخوړه له رسول الله ﷺ څخه نه وو تېښتېدلي د حضرت علي بن ابي طالب نه په مسند امام احمد بن حنبل كې روايت نقل شوی دی چې رسول الله ﷺ په اوښه باني سپور وو په عرفات كې پداسې حالت كې ولاړ وو چې

الفضل ⑧ يې شا ته پسې سپور كړى وو (حضرت الفضل ډېر بنائسته د سپين مخ او تورو وېښتانو مالک وو) يوه ځوانه ښځه رسول الله ﷺ ته راغله ورته ويل يې يا رسول الله زما پلار زور سړى دى او حج ورباندې فرض شوى دى لکن هغه حج نشي کولى داسې کېدای شي چې زه يې د هغه په ځاى وکوم؟ رسول الله ﷺ ورته وويل : هو ! حضرت الفضل بن عباس ⑧ په هغه ښځه پسې کتل رسول الله ﷺ يې په مخ باندې لاس ور کېښودو او دهغه مخ يې له ښځې څخه واړولو .

وروسته بيا چا ورڅخه پوښتنه وکوله : يا رسول الله ﷺ مونږ ته وليدې چې د الفضل بن عباس مخ دې ډېر په تېزۍ سره دهغه ښځې له خوا څخه واړولو؟ ده ورته وويل ځکه چې هغه يوه ځوانه ښځه او دا يو ځوان هلک وو نو زه وډار شوم که دا ورته وگوري هسې نه چې د دوى دواړو په مينځ کې شيطان ورننوزي .

دا مبارک هغه کس وو چې د رسول الله ﷺ سره په حنين کې په غزوة کې شريک وو په حجة الوداع کې ورسره شريک وو او کله چې رسول الله ﷺ وفات شو حضرت علي ⑧ ورته غسل ورکولو او ده مبارک ⑧ اوبه ورباندې اچولې .

الله ① په علم الحديث کې ورته ښه مهارت ورکړی وو او لاندې کسانو ورڅخه روایت کړی دی او په علم الحديث کې دده مبارک ⑧ شاگردان وو .
ربیعة بن الحارث بن عبد المطلب.

رفیع بن مهران .

سليمان بن يسار .

عامر بن واثلة .

عباس بن عبید الله بن عباس القرشي الهاشمي .

أبو هريرة (عبد الرحمن بن صخر) .

عبد الله بن عباس بن عبد المطلب القرشي الهاشمي .
عكرمة مولى ابن عباس .

كريب بن أبي مسلم مولى ابن عباس .

د مجاهدينو په قافله کې د شام لوري ته ووتلو هلته د لگېدلي وبا له امله د هجرت په ۱۸ کال د حضرت عمر الفاروق ⑧ د خلافت په زمانه کې وفات شو اولادونه ترې نه وو پاتې صرف يوه لور يې وه ام کلثوم نومېده او حضرت حسن بن علي ⑧ په نکاح کړې وه بيا يې په مينځ کې جدايي راغله بيا حضرت ابو موسى الاشعري رحمه الله په نکاح کړه .

حضرت عبدالله بن عباس (د رسول الله ﷺ د تره زوی)

داحبر الأمة ، فقيه العصر ، إمام التفسير حضرت
عبدالله بن عباس بن عبدالمطلب بن هاشم بن عبد
مناف وو او موريي ام الفضل لبابة بنت الحارث
وه

مېرمن يې شميلة بنت أبي حناءه بن أبي أزيهر
بن أنيس بن الخيسق بن مالك بن سعد بن كعب بن
الحارث بن عبد الله بن عامر بن بكر بن يشكر بن
مبشر بن صعب بن دهمان بن نصر بن زهران .

رسول الله ﷺ ورته په ماشوم توب کې خبر الامه لقب
ورکړی وو کله چې رسول الله ﷺ وفات کېدو دده عمر
۱۳ کاله وو د رسول الله ﷺ ډېر زیات حديثونه يې
روایت کړي دي او ټولو صحابه وو به د استاذ په
نظر ورته کتل په مکه مکرمه کې تر هجرت ۳
کاله وړاندې پیدا شوی وو لوی بخت الله ① ورته
دا ورکړی وو چې رسول الله ﷺ به هروخت ورته دعا
کوله چې الله ① دې دده جوف له علم نه ډک کړي الله
① د دی نیک کړي چې وروکې وو رسول الله ﷺ به
خان ته رانېږدې کړو وبه يې ويل :
اللهم فقهه في الدين وعلمه التأويل (ای الله ① په
دين کې يې پوه کړه او په علم التأويل کې ورته

مهارت ورکړه) د رسول الله ﷺ سره د دومره کم عمر سره سره او د ماشوم تو ب د ددورې سره ده له رسول الله ﷺ نه ۱۶۶۰ احاديث روايت کړي دي .

د دين د طلب په اړه دى ⑧ خپله فرمايي : کله چې رسول الله ﷺ وفات شو په انصارو کې زما يو ملگرى وو هغه ته ما وويل چې اکر که رسول الله ﷺ وفات شو خو په غټ تعداد صحابه اوس هم زمونږ په مينځ کې دي مونږ به هغوى ته ورځو او ددوى نه به ديني علوم زده کوو ، هغه راته وويل چې په دې موجوده صحابه وو کې به څوک داسې وي چې هغه تاته علم در وښيي؟ هغه اصلي د علم او برکت سرمايه (رسول الله ﷺ) خو لاړو ددې خبرو سره زما حوصله ماته نه شوه ما بيا هم کوشښ شروع کړو چې په هرځاى کې به خبرېدم چې چا له نبي کریم ﷺ نه څه آورېدلي دي دهغه خواته به ورتلم پدې سره زه و توانېدم چې د انصارو نه مې ډېر معلومات را غونډ کړل او کله به چې په دې دوران کې کوم صحابي ته ورغلم او هغه به ویده وو ما به يې په دروازه کې خپل څادر خپور کړو او په انتظار به ورته کېناستم کله به داسې هم شول چې زما ځان او مخ به له گرد نه خړ شول بيا به هم ما تر هغه وخته پورې صبر کولو چې هغه به را پاڅېدو او ما به ورسره رابطه وکوله په هغوى کې به ځينو راته ويل چې

ای عبدالله ته خو د رسول الله ﷺ د تره زوی یې
 تا به څوک رالېږلي وو (بیا به مونږ درغلي وو)
 تا زمونږ ځای ته د راتلو تکلیف ولې کولو؟ ما
 به ورته ویل چې نه زه باید خامخاپه تاسې پسې
 راشم ځکه زه یو شاگرد او تاسې زما استاذان
 یاست یو کس چې ما ورته له اوږده وخت نه
 انتظار کولو لما پوښتنه وکوله چې له څه وخت
 نه انتظار یې؟ ما ورته وویل چې کافي اوږد
 وخت وشو چې دلته مې ستا د راتلو په تمه
 انتظار کولو هغه وویل څومره د افسوس خبره ده
 ! خو څوک به دې رالېږلو وو زه به دې را وېښ
 کړی وم ما ورته وویل چې ما تاته زما د ضرورت
 له امله تکلیف درکول نه غوښتل ما دا خپل
 کوښښ په همداسې توګه روان وساتلو تردې چې د
 خلکو د زده کړې لپاره زما لوري ته مخه کړه
 زما انصاري ملګري له هغه وخت نه دا خبره په
 خپل ذهن کې ساتلې وه او په ما پسې متوجه شوی
 وو او بیا یې ویل چې دې هلک یقیناً خپل ځان له
 مونږ نه هوښیار ښکاره کړو .

دده د فراخه علمیت له امله ده ته بحر وېل
 کېدو کله به چې پوښتنه ترې وشوه که د هغه
 خبرې ځواب به په قرآن کریم کې وو ده به ورته
 وویل او که به په حدیثو کې وو ده به له هغه
 ځای نه ورته وویل او که پدې دواړو کې به نه
 وو نو د کوم صحابي په سیرت کې به وو نو له
 هغه ځایه به یې ورته وویل او که پدې اړه پدې

دريو وارو کي څه معلومات نه وو نو په خپله رايه به يې ډېر ښه او اطمینان کونکي ځواب ورکړو .

او ده ⑧ به خپله کله کله فرمايل د تفسیر په اړه لما څخه پوښتنې وکړې الله ① ماته داسې ژبه راکړې سوالونه به مې ډېر زیات کول الله ⑧ داسې زړه راکړی دی چې ډېر ښه پوهیږي .

حضرت سعد بن ابی وقاص ⑧ دده په اړه فرمایي :
ما تر حضرت عباس ⑧ نه زیات څوک زر پوهېدونکي نه دي لیدلي ډېر زر به پوهېدو او ډېر زر به يې د کومې خبرې ځواب ورکولو حضرت عمر ⑧ به په کوم مشکل وخت کې په داسې حالت کې د کومې مشورې لپاره را وغوښتو چې بدريان صحابه کرام  به ورڅخه تاو وو ده ⑧ به ډېر په زړورتیا سره خپله رايه وړاندې کړه او حضرت عمر ⑧ به هم دده له رایې څخه نه تېرېدو .

دده ⑧ په اړه ویل کیږي کله به يې چې خبرې کولې نو تا به ویل چې په ټولو خلکو کې زیات فصیح دی او کله به يې چې کوم روایت او یا قصه کوله نو تا به فکر کولو چې په ټولو خلکو کې زیات بلیغ دی .

حضرت عبد الله بن عمر ⑧ دده په اړه فرمایي ابن عباس أعلم الناس بما أنزل علی محمد (هغه څه چې

په محمد ﷺ باندې نازل شوي دي ابن عباس په هغه باندې تر ټولو خلکو نه ښه پوهيږي).
امام مجاهد رحمه الله فرمايي ما به چې ابن عباس ته کتل چې د قرآن کریم تفسیر به یې کولو تر مخ به یې نور خپرېدو .

ده به خپله ویل چې ماته به کوم شی نوی ښکاره شو ددې لپاره چې زما ورباندې پوره یقین جوړ شي نو لږ تر لږه د دېرشو کسانو صحابه وو څخه به مې د هغه کار په اړه پوښتنه کوله .

دده په اړه عبدالله بن عبدالله بن عتبة فرمايي ابن عباس ۸ په څو ځویونو کې له خلکو نه وړاندې وو داسې علم ورسره وو چې له بل چا سره نه وو ، داسې رایه یې وه چې څنګه رایې ته به ضرورت وو، ښکلي نرمي یې درلوده، دعالی نسب خاوند وو د رسول الله ﷺ په احادیثو باندې تر ده څخه ښه عالم ما بیا نه دی لیدلی ترده څخه د ښې رایې مالک ما نه دی لیدلی نه مې تراوسه څوک لیدلی دي چې په شعر باندې له ده څخه ښه پوهيږي او نه مې داسې څوک لیدلی دي چې له ده څخه په عربیت باندې ښه پوه وي او نه مې د قرآن کریم په تفسیر کې له ده څخه غوره پوه څوک لیدلی دي او نه په علم الحساب کې له ده څخه څوک غوره پوهېدل او کله به چې کومې رایې ته ضرورت وو نو تر ده څخه د ښې رایې مالک ما نه دی لیدلی کله به داسې وشول چې دی مبارک به یوه ورځ

ناست وو بغیر د فقه نه به یې بله خبر نه کوله او یوه ورځ به کېناستو په ټوله ورځ کې به یې د علم التاویل نه بغیر بله خبره نه کوله او کله به چې کېناستو ټوله ورځ به یې په مغازی باندې بحث کاوه او یوه ورځ به یې په شعر باندې خبرې کولې او یوه ورځ به یې د عربو په ورځو او تاریخ باندې خبرې کولې ما تر اوسه داسې عالم نه دی لیدلی چې دده په مخ کې ناست وي مگر ده ته یې عاجزي نه وي کړې او ما تر اوسه داسې سوال کونکی ونه لیدو چې له ده څخه یې پوښتنه کړې وي او ده هغه ته ځواب نه وي ویلی .

حضرت عبدالله بن عباس رضی الله تعالی عنهما فرمایي ماته یوه ورځ پلار امر وکولو چې نن شپه به ته د رسول الله ﷺ سره په کور کې کوي زه جومات ته لاړم د ماسخوتن له مانځه نه خلک خپاره شوي وو رسول الله ﷺ د مانځه څخه وروسته وکتل په جومات کې هېڅوک هم نه وو بیا چې زما په خوا کې تېرېدو پوښتنه یې وکوله دا څوک دی؟ ما ورته وویل : عبدالله یم رسول الله ﷺ را څخه پوښتنه وکوله : د څه لپاره تراوسه دلته پاتې یې؟ ما ورته وویل : والد مې ⁸ راته وویل چې نن شپه زه باید لتا سره وکوم .. ده ﷺ راته وویل نو ښه ده را څه را سره چې کله کور ته ننوتلو نو د کور خلکو ته یې وویل عبدالله ته بستره واچوئ

بیا یو بالښت ماته راکړل شو لکن ماته مې پلار ویلي و چې ته به ددې لپاره هلته شپه کوي چې د رسول الله ﷺ د شپې مونځ وگوري او زده یې کړي .

ما رسول الله ﷺ څارلو هغه ویده شو بیا لږ وخت چې تېر شو را پاڅېدو په خپله بستره مبارکه باندې کېناستو سر مبارک یې اسمان لوري ته پورته کړو درې ځله یې وویل : سبحان الملك القدوس بیا یې د سورت آل عمران آخري آیتونه ولوستل ترڅو چې سورت ورباندې ختم شو بیا یې د سورة بقره ۱۶۴ آیت تلاوت کړو بیا پاڅېدو قضاء حاجت یې وکولو مسواک یې ووهلو بیا یې اودس وکولو او هغه ځای ته لاړو چېرته به چې ده مبارک ﷺ مونځ کولو دوه رکعتونه مونځ یې وکولو نه ډېر اوږد وو او نه ډېر لنډ وو درمیانه رکعتونه وو بیا یې وتر وکول او بیا یې دعا شروع کړه ما آوړېدل چې ده ویل :

اللهم اجعل في بصري نورًا، واجعل في سمعي نورًا، واجعل في لساني نورًا، واجعل في قلبي نورًا، واجعل عن يميني نورًا، واجعل عن شمالي نورًا، واجعل أمامي نورًا، واجعل من خلفي نورًا، واجعل من فوقي نورًا، واجعل من أسفل مني نورًا، واجعل لي يوم القيامة نورًا، وأعظم لي نورًا.

حضرت عبد الله بن عباس ⁸ چې د رسول الله ﷺ په ژوند کې وړوکی ماشوم وو دی ⁸ فرمایي رسول الله

❁ ته کسری یوه قچره ورکړې وه په هغه باندې سپور شو زه یې ورپسې شا ته کښولم مونږ روان شوو یو څه وخت چې تېر شو ماته یې وویل : هلکه ما ورته وویل لږیک یا رسول الله ده ❁ راته وویل :

ته الله ① یاد ساته الله به تا وساتي ، الله ① یاد ساته هغه به هروخت ته له ځان سره مومي الله ① ته ځان په راحت کې نېږدې کړه الله ① به په زحمت کې درسره مرسته وکوي کله د چې څه غوښتل نو الله ① نه غواړه ، کله د چې مرسته غوښته نو له الله ① نه مرسته غواړه هغه څه چې کېدونکي دي دهغې قلم وهل شوی دی که خلک ټول کوښښ وکوي چې تاته فايده ورسوي هغه فايده تاته نشي رسولی چې الله تاته نه وي لیکلي او که خلک ټول وغواړي چې تاته داسې ضرر ورسوي چې الله ① ستا لپاره نه وي لیکلی نو نه یې شي درته رسولی که د په وس پوره وه چې د یقین او صبر سره یو کار وکوي نو ویې کوه او که د په وس نه وه پوره نو صبر کوه ځکه په صبر کې سره ددې چې ستا خوښ نه وي ډېر زیات خیر دی پدې پوه شه چې له صبر سره نصر شته او پدې پوه شه چې د تنګي سره فراخي شته او پدې پوه شه چې له سختي سره اساني شته .

حضرت عبدالله بن عباس ⁸ ډېر حاضر ځوابه وو ډېر ښه ذکاوت يې درلود او چا به چې ورسره خبرې کولې څرنگه چې دده علم په هرڅه کې ډېر فراخ وو نو قناعت يې ډېر ښه ورکولې شول يوه ورځ چې د حضرت علي ⁸ له لوري نه خوارجو ته ورغلو او د هغوی سره يې خبرې کولې دده ⁸ او د هغوی په مينځ کې دليلونه شروع شول نو ده ⁸ له هغوی نه پوښتنه وکوله چې تاسې د حضرت علي ⁸ مرگ ځان ته ولې حلال گڼئ ؟

هغوی ورته وويل د دريو خبرو له امله .

۱. اول دا چې ده په يو ځای کې فيصله خلکو ته په لاس ورکړه او خلکو چې کومه فيصله وکوله هغه ده منظوره کړه او الله ¹ حکم کوي چې فيصله به صرف په ما انزل الله سره کيږي.

۲. ده د جمل په واقعه کې جنگ وکولو د څه خلکو سره او کاميابي دده په لوري شوه نو په هغه جنگ کې نه ده بنديان ونيول او نه يې په غنيمت مال ونيولو که چېرته هغه جنگ ده ته روا وو نو بيا دهغوی مالونه او د هغوی ښځې د بنديانو په شکل کې دا هرڅه ده ته غنيمت وو او که دا هرڅه دده لپاره غنيمت نه وو نو بيا يې معنی داده چې هغوی مسلمانان وو نو بيا يې جنگ ورسره ولې کولو؟

۳. کله چې د څه کسانو سره دده صلح کېده نو هغوی ترې وغوښتل چې ته به دلته ځان امير

المؤمنين نه گڼې بيا به مونږ لتا سره خبره کوو او که مونږ ومنو چې همدا ته امير المؤمنين يې نو بيا خو څه خبره پاتې نه شوه نو دی پدې رضا شو چې صحيح ده زما د نوم سره به امير المؤمنين نه ليکل کيږي نو چې دی امير المؤمنين نشو نو بيا خو امير الکافرين شو .

حضرت عبد الله بن عباس ⁸ دوی ته د يوې يوې خبرې ځواب پدې ډول وويلو :

۱. که په يو ځای کې ده له خلکو نه فيصله وغوښته نو پدې کې څه مشکل دی الله ¹ پخپله په قرآن کریم کې فرمايي که چېرته تاسې د حرم په ساحه کې ښکار وکولو او بيا مو دهغې قيمت معلومول غوښتل چې دهغه په ځای تاسې فديه ورکړئ نو دوه کسان به پيدا کړئ چې هغه تاسې ته دهغې قيمت معلوم کړي نو د مثال په توگه د يوې هوسۍ په حق کې چې په حرم کې ووژل شوه دوه کسان فيصله کولی شي نو ولې که چېرته د څه کسانو په فيصله باندې د انسانانو د وينې تويېدل بنديږي نو په دې ځای کې که انسانان فيصله وکوي دا بده خبره ده؟

۲. د جمل په واقعه کې د حضرت علي ⁸ مقابل لوري کې حضرت ام المومنين عائشه رضی الله تعالی عنها وه چې حضرت علي ⁸ په عزت کې مدينې منورې ته را ولېږله نو ولې ستاسې دا مطلب دی

چې ام المؤمنين به هغه وينزه كړې وه او بندي كړې به يې وه؟

۳. تاسې وايست چې په يوه فيصله كې ده له ځان څخه د امير المؤمنين لقب لرې كړو نو تاسې ته ياد نه دي چې په صلح الحديبية كې مشرکينو رسول الله ﷺ ته وويل چې ته به د صلح په ليك كې داسې نه ليكي چې دا تړون د محمد رسول الله له لوري نه د قريشو سره كيږي ځكه مونږ چې ومنو ته رسول الله ﷺ يې نو بيا څه پاتې شول بلكه داسې به ليكي چې محمد بن عبد الله نو په هغه ځاى كې بيا همداسې وليكل شول نو ستاسې څه مطلب دى چې صرف ددې ټكي د نه ليكلو سره رسول الله ﷺ بيا رسول الله پاتې نه شو او حال دا چې رسول الله ﷺ په هماغه ځاى كې دوى ته وويل : زه د الله ① رسول يم اكر كه تاسې يې ونه منئ .

د خوارجو ا و حضرت عبد الله بن عباس ⑧ په مينځ كې خبرې په همدې ډول روانې وې او ده مبارك ⑧ ورته همداسې دليلونه وړاندې كول تردې چې شل زره كسانو د حضرت عبد الله بن عباس ⑧ په دليلونو قناعت وكولو او د حضرت علي ⑧ له دښمني څخه يې لاس واخيستو او دهغه ⑧ اطاعت يې شروع كړو .

حضرت عبد الله بن عباس ⁸ فرمایي کله چې ته د بادشاه یا بل داسې لوی کس مجلس ته ورغلي او ته ډارېدلي چې د هغه تاثیر په تا باندې ونه غورځيږي او یا هغه په تا باندې زیاتې ونه کوي نو درې ځله ښکتنی دعا ولوله ته به د هغه تر تاثیر لاندې او د هغه تر ظلم لاندې هم نه راځي :

الله أكبر، الله أكبر من خلقه جميعًا، الله أعز مما أخاف وأحذر، أعوذ بالله الذي لا إله إلا هو، الممسك السموات السبع أن تقعن على الأرض إلا بإذنه من شر عبدك (.....) (د هغه کس نوم به پکې یاد کړې) وجنوده وأتباعه وأشياعه من الجن والإنس، إلهي كن لي جارًا من شرهم، جل ثناؤك، وعز جارك، وتبارك اسمك، ولا إله غيرك .

ترجمه : الله ¹ لوی دی الله ¹ تر ټولو مخلوقاتو څخه لوی دی الله ¹ تر هغه څه نه ډېر د عزت مالک دی چې زه ترې نه ډارېږم او وېرېږم زه پناه غواړم په هغه ذات باندې چې د هغه نه بغير د عبادت وړ نشته هغه ذات چې اوه اسمانونه یې په زمکه باندې بغير د اجازې له را لوېدلو څخه نیولي دي پناه غواړم له شر د ستا د بنده (.....) او دهغه د لښکرو نه او د هغه د تابعدارانو کسانو څخه که له انسانو څخه وي او که له پېریانو څخه وي ای الله ¹ د

هغوی له شر نه زما ساتنه وکوه ستا ثناء ډېره لویه ده ستا په حفاظت کې چې څوک وي هغه به د عزت خاوند وي ستا نوم ډېر پاک او عالي دی او لتا نه بغير د عبادت وړ نشته .

حضرت عبد الله بن عباس ⁸ فرمایي : د حکمت او علم خبره دې چې له هرچا څخه آوړېده ترېنه اخله یې ځکه کله کله داسې هم کیږي چې یو څوک د علم او حکمت نه ډکې خبرې کوي او خپله حکیم نه وي داسې مثال یې دی لکه څوک چې ویشتل وکوي او هغه ښه ویشتونکی نه وي .

حضرت عبد الله بن عباس ⁸ د هجرت په ۶۸ کال په طائف کې د ۸۱ کلونو په عمر کې وفات شو او هماغلته خاورو ته وسپارل شو او علي بن عبد الله محمد بن الحنفية، العباس بن محمد بن عبد الله بن العباس، صفوان اوکریب. یې په قبر کې ور ښکته شوي وو او دی مبارک یې قبر ته ور ښکته کړی وو ¹ یې د علم برکات په مونږ کیږدي او الله ¹ د مونږ په آخرت کې له ده سره د علماوو شهیدانو صالحانو او پیغمبرانو په صف کې یو ځای کړي .



عبيد الله بن عباس (رض) (د رسول الله ❁ د تره زوی)

دا يې تر ورور عبد الله نه يو کال کشر وو د دواړو مور ام الفضل لبابة بنت الحارث الهلالية وه عبيد الله ډېر د عزت سړی وو په شکل کې ښائسته وو لکه پلار يې دوی چې ماشومان وو رسول الله ❁ به ددوی سره مشغولیدو او د دوی به ئې ساعت ور تېرولو او له ځان څخه به يې لږ لرې ودرول بيا به يې ورته وويل څوک به ماته زر را ورسیري دوی به دواړو ورته را منډه کړه يوه به رسول الله ❁ د شا له خوا ونيولو او بل به له مخې خوا ورباندې ورغلو غېږه به يې ورکړه او رسول الله ❁ به په مينه دواړه له ځان سره ونيول .

د حضرت علي **8** د خلافت په زمانه کې دی د حضرت علي **8** نائب وو په یمن باندې .

او د هجرت په ۳۶ کال باندې يې په حج کې د خلکو امامت وکولو همدارنگه په ۳۷ کال کې بيا د هجرت په آتم کال کې دی څرنگه چې د حضرت علي **8** د لوري نه د حج امام وو نو د حضرت معاوية له لوري نه يزيد بن سمرة الرهاوي راغلی وو نو د هغه سره يې دعوه شوه چې هغه ويل اوس زه بايد امامت وکوم بيا يې په مينځ کې د فيصلې

لپاره شيبه بن عثمان الحجي خوش کړو هغه فيصله د عبد الله بن عباس په حق کې وکوله پدې کال باندې هم دی امام پاتې شو او په خلکو باندې حج ده مبارک ⑧ وکولو بيا چې کله د معاويه قوت زيات شو په ده مبارک ⑧ باندې يې بسر بن اوطاة مسلط کړو هغه په ده پسې ورغلو دده مبارک ⑧ دوه کلونه زامن يې ورته شهيدان کړل او په يمن کې حالات خراب شول .

کله کله به چې دوی دواړه وروڼه (عبيد الله او عبد الله ابناء عباس ؓ) په مدينه منوره کې وو نو حضرت عبد الله ⑧ به مدينه منوره د علم نه او ده مبارک ⑧ به مدينه د کرم او عزت نه ډکه کړه .

په يوه سفر کې دی د خپل يو غلام سره د يوه کوچي کور ته ورغلو او د هغوی سره مېلمه شو هغه چې دده ښائسته شکل ته وکتل ډېر زيات ورڅخه متاثر شو پوه شو چې د کوم شريف خاندان ځوان دی نو يې خپلې ښځې ته وويل : دې مېلمه ته د ورکولو لپاره په کور کې څه شي شته؟

ښځې يې ورته وويل : يوه هغه مېړه ده چې ستا د لور ژوند دهغې په شودو پورې تړلی دی .
ده ورته وويل : چې هرڅنگه وي اوس يې د حلالولو نه بغير بله چاره نشته .

هغې ورته وويل : ته خپله لور وژنې؟

دی لاړو هغه مېړه يې حلاله کړه او پنځه يې کړه
حضرت عبیدالله بن عباس ⁸ ته يې په مخ کې کېښوده
دوی دواړو ترینه خوراک وکولو او حضرت عبیدالله
⁸ دده خبرې له ښځې سره آوړېدلې وې او پدې
پوه شوی وو چې د دوی په کور کې بس همدا یوه
مېړه وه او هغه يې زمونږ لپاره قرباني کړه .
چې کله ترې روانېدل خپل غلام ته يې وويل : ته
وگوره څه شی درسره شته پیسې؟
غلام يې ورته وويل : هو ! د مصرف له پیسو څخه
پنځه سوه درهمه پاتې دي .

ده ⁸ ورته وويل : دې کوچي ته يې ورکړه .
غلام ورته وويل : سبحان الله ته ده ته پنځه سوه
درهمه ورکوي او ده څه کړي دي مونږ ته يې صرف
یوه گډه حلاله کړه چې په بازار کې د هغې قیمت
پنځه درهمه دی ؟

ده ⁸ ورته وويل : خوار شي هغه تردې زیات
سخي دی ته دېته نه گوري چې مونږ ده ته د خپلو
پیسو څخه یو څه برخه ورکوو او ده مونږ ته ټول
هغه څه قرباني کړل چې درلودل يې او پداسې
حالت کې يې خپله گډه مونږ ته حلاله کړه چې د
لور د مرگ خطر يې دی .

حضرت امام خلیفه بن خیاط رحمه الله دده ⁸ په
اړه فرمایي چې د هجرت په ۸۵ کال کې او د بل
روایت له مخې د یزید بن معاویه په زمانه کې

په مدينه منوره کې وفات شو او د يو روايت له مخې په يمن کې وفات شو .



حضرت قثم بن عباس (رض) (د رسول الله ﷺ د تره زوی)

قُثْمُ بْنُ الْعَبَّاسِ بْنِ عَبْدِ الْمُطَّلِبِ بْنِ هَاشِمِ بْنِ عَبْدِ
مَنْفٍ بْنِ قُصَيٍّ مَوْرِيٍّ أُمُّ الْفَضْلِ لِبَابَةِ بِنْتِ
الْحَارِثِ الْهَلَالِيَّةِ أَوْ دَا هَغَهْ بَشْخَهْ وَهْ چې تر
خديجې بي بي نه په بَشْخُو كې اول په اسلام مشرفه
شوې وه .

حضرت عبد الله بن جعفر ⑧ فرمايي : مونږ ماشومان
وو لوبې مو كولې چې رسول الله ﷺ په سپرلي باندې
سپور په هغه لاره روان وو چېرته چې مونږ لوبې
كولې رسول الله ﷺ و درېدو ويل يې دا ... يعنې
قثم ... ماته را پورته كړئ هغه چا وړ پورته
كړو شاته يې ورپسې كېنولو او زه يې تر مخ
كېنولم او بيا يې مونږ دواړو ته دعا وكوله .

الله ① ده ⑧ ته د ادارې ډېر ښه صلاحيت وركړى وو
او په مکه مكرمه باندې اولسم امير وو چې تر
فتح وروسته ورباندې د هجرت په ۳۶ كال مقرر
شوى وو تر حضرت ابې قتاده الانصاري څخه وروسته .

د ابن ماجه د روايت له مخې د حضرت قثم ⑧ مور
بي بي رضی الله تعالى عنها رسول الله ﷺ ته ويل خوب

مې لیدو چې زمونږ په کور کې ستا کوم اندام وي ... رسول الله ﷺ ورته وویل : تا رښتیا خوب کتلی دی د فاطمې رضی الله تعالی عنها به اولاد پیدا شي ته به هغه ته شودې ورکړې بیا د حضرت فاطمې رضی الله تعالی عنها ماشوم پیدا شو ما ورته د قثم شودې ورکولې را مې وړو رسول الله ﷺ ته مې په غېږه کې ورکړو هغه د رسول الله ﷺ په جولی مبارکه کې بولې وکولې ما هغه ورو په لاس باندې په خپر ووهلو رسول الله ﷺ راته وویل : الله ① د په تا باندې رحم وکوي زما زوی دې خور کړو .

دده په اړه امام ابن سعد په طبقات کې فرمایي تر ټولو څخه کشر چې د رسول الله ﷺ قبر ته ور ښکته شوی وو هغه قثم وو او دی تر ټولو نه وروسته را وختلو .

کله چې خلافت حضرت علي ⑧ ته حواله شو دی یې په مکه مکرمه باندې والي مقرر کړی وو تردې چې حضرت علي ⑧ شهید کړل شو .

د حضرت معاویه رضی الله تعالی عنه د خلافت په دوره کې حضرت قثم ⑧ د خراسان سیمې ته د اسلامي امارت د لمنې د فراخولو او دهغه ساحو د فتح کولو لپاره ووتلو او د هجرت په ۵۷ کال باندې په شهادت ورسېدو او ویل کیږي چې قبر یې په سمرقند کې دی .

د حضرت عباس ⁸ د کورنۍ په اړه ویل کیږي چې
 ډېره رښتوني مجاهده کورنۍ وه او د لویي
 قربانۍ نښه یې دا وه چې متعدد ځوانان د یو
 پلار عباس ⁸ او د یوې مور ام الفضل رضی الله
 تعالی عنها نه پیدا شول او د ال ¹ له دین
 لپاره په زمکه کې داسې خپاره خښ شول چې
 الفضل په اجنادین کې شهید شو معبد او
 عبدالرحمن یې په افریقا کې شهیدان شول ،
 عبدالله په طائف کې وفات شو ، عبید الله د یو قول
 له مخې په یمن کې وفات شو، قثم یې په سمرقند
 کې شهید شو او کثیر یې په یمن کې شهید شو
 الله ¹ دې ټولو قربانۍ ورته قبولي کړي په
 دنیا کې به نور داسې وروڼه پیدا نشي چې له یو
 بل نه داسې لرې لرې خښ شي او هغه هم بیا صرف
 د الله ¹ د دین لپاره .

معبد بن عباس (رض) (د رسول الله ﷺ د تره زوی)

دا هم د رسول الله ﷺ د تره زوی وو کله چې د
 مسلمانانو د فتوحاتو لړۍ افریقا خواته و
 غزېده دا مبارک هلته په شهادت ورسېدو .

سید الشهداء ⑧ (د رسول الله ﷺ تره)

حضرت حمزه ⑧ بن عبد المطلب بن هاشم بن عبد مناف .

نسب یې :

د پلار له لوري : حمزة بن عبد المطلب بن هاشم
بن عبد مناف بن قصي

بن کلاب بن مرة بن كعب بن لؤي بن غالب بن
فهر بن مالك بن النضر وهو قريش بن كنانة بن خزيمة بن
ن مدركة بن إلياس بن مضر بن نزار بن معد بن عدنان .
مور يې : هالة بنت وهيب بن عبد مناف بن زهرة
بن كلاب بن مرة بن كعب بن لؤي بن غالب بن فهر بن مالك
بن النضر او هغه

قريش بن كنانة بن خزيمة بن مدركة بن
إلياس بن مضر بن نزار بن معد بن عدنان.

د رسول الله ﷺ د عمه اود حضرت زبير بن العوام د
مور حضرت صفية رضي الله تعالى عنها سكه ورور وو
او د رسول الله ﷺ په ترونو كې په ده باندي زيات
قربان كېدونكي تره وو او په رضاعت كې يې ورور
هم وو مخكې چې تېره شوه حضرت ثوبية رضي الله
تعالى عنها ده ته هم شودې وركړې وې د رسول
الله ﷺ نه دوه كاله مشر وو او يا ترېنه څلور
كاله مشر وو په ا اختلاف د رواياتو سره لكن

اول قول غوره دی دده مور بي بي هم د رسول الله
 ✽ د مور بي بي د تره لور وه .

څرنگه چې دده او د رسول الله ✽ عمر سره يو شی
 وو دواړه د يوې زمانې ماشومان وو دوی دواړه
 به د حضرت عبد المطلب په کور کې لکه د ورونو
 داسې هستېدل او په يو ځای به يې د ماشومتوب
 لوبې کولې او الله ① دواړه تره او وراره په
 غیرت شجاعت پاکي باندې موصوف او ښائسته پيدا
 کړي وو .

په ځوانۍ کې حضرت حمزة ⑧ سخي ځوانمړده
 غیرتمن ځوان وو د عربو په تاريخ کې په مشهور
 جنگ حرب الفجار کې شامل وو دا جنگ د کنانه
 چې قریش هم له دوی نه دي او د قيس العيلان په
 مينځ کې واقع شو حضرت حمزة ⑧ پدې وخت کې د
 ۲۲ کلونو ځوان وو چې په عملي بڼه يې جنگ
 وليدو او په سختو جذباتو سره يې د دوو جنگي
 صفونو سره يو ځای کېدل وليدل او د اول ځل د
 پاره ده په عملي توگه د رشتيا په جنگ کې د
 سلاح استعمال وليدو او ويې کولو د جنگ سخت
 حالت يې تجربه کړو او د مرگ او ژوند په مينځ
 کې د يوې ثانيې په فاصله کې پاتې شو او ويې
 ليدل چې تر اوسه پورې به ده سلاح چلول او جنگي
 تکتیکونه د زده کړې په ډول زده کول دهغې عملي
 بڼه څنگه وي .

د یو قول له مخې حضرت حمزة ⁸ هماغه کس دی چې حضرت خدیجة رضی الله تعالی عنها یې د رسول الله ﷺ لپاره غوښتې وه .

حضرت حمزة ⁸ د اسلام په شرف باندې د بعثت په دوهم کال هغه وخت مشرف شو کله چې ابو جهل له رسول الله ﷺ سره د صفا په خوا کې مخامخ شو ده ته یې ضرر ور ورسولو بډې خبرې یې ورته وکولې او ښکښل یې ورته وکول رسول الله ﷺ هېڅ ځواب هم نه ور گرځولو او ورته چې وو پدې وخت کې دحضرت حمزة ⁸ په لاس کې قوس وو را روان وو دی به چې د قريشو په مجلس تېرېدو په هغوی باندې به یې سلام اچولو له هغوی سره به یې خبرې کولې او هغوی یې هم قدر کولو او ده ته یې د مشر په نظر کتل او تردې دمه لا په اسلام مشرف شوی نه وو یوه آزاده شوې وینزه وه د ابو جهل ښکښل او د رسول الله ﷺ چپتیا او دا ټول حالت یې ولیدو هغې ورته وویل د عماره پلاره کا تا هغه حالت لیدلی وای چې لږ وړاندې ابی الحکم (ابی الجهل) ستا د وراره محمد څومره بي عزتي وکوله او هغه ته یې ښکښل وکول محمد له هغه سره خبرې ونه کولې او پټه خوله ترې تېر شو حضرت حمزة ⁸ چې دا خبرې واورېدې ورته غصه شو او په غصه کې له کوره پسې را ووتلو د حرم خوا ته را روان وو فکر کېدو لکه دی چې طواف کول

غواړي لکن دی په ابي جهل پسې ور روان وو تردې چې ا بي جهل يې وليدو ورغلو د سر سره يې ودرېدو او په غيشي باندې يې په زوره ووهلو تردې چې سر يې په بده توگه ورمات کړو او په حیدري او د غصې نه په ډک آواز کې يې ورته وويل : ته هغه ته ښکښل کوي او زه د هغه په دين يم هغه چې څه وايي زه هم هغه وایم؟ که رشتيا دومره تکړه وي هغه خبرې د چې هغه ته کړي دي ماته يې وکوه د بني مخزوم قبيلي څه خلک را پاڅېدل چې د ابي جهل مرسته وکوي نو حضرت حمزة ⁸ ته يې وويل : حمزة ته لکه چې له خپل دين څخه آوښتی يې؟ حضرت حمزة ⁸ چې په غصه کې وو سره ددې چې لدې وړاندې په اسلام مشرف شوی نه وو اوس يې وويل هو! ما څوک ددې نه منع کولی شي؟ زه ددې گواهي ورکوم چې محمد د الله ¹ رسول دی او هغه چې هرڅه وايي رشتيا وايي که ستاسې څه په وس پوره وي اوس ما ددې څخه منع کړئ ...

ابو جهل چې بله چاره ونه لیده او د حضرت اسد الله و اسد رسول الله حمزة ⁸ سره يې په جنگ مخامخ کړېدل په وس کې نه وو نو يې وويل : د عماره پلار پرېږدئ ما دده وراره ته بد ښکښل کړي دي .

ددېنه وروسته حضرت حمزة ⁸ اسلام قبول کړو او در سول الله ﷺ سره يې دهغه په مرسته باندې بيعت وکولو او دده د اسلام سره د رسول الله ﷺ په ژوند کې ډېر فرق راغلو اوس قریشو ويل بس نور رسول الله ﷺ له مونږ نه محفوظ شو چې حمزة ⁸ يې نور حمايت کوي او بيا يې دومره تکليفونه نشوای ورکولی لکه مخکې به يې چې ورکول .

پدې وخت کې کور ته لاړو شيطان به ورته ويل : گوره ته هوشيار سړی وې اوس د قریشو مشر وې ته له خپل دين څخه د محمد له امله واوښتي او خپل دين دې پرېښودو؟

دی چې ددې فکرونو او چورتونو څخه تنگ شو نو يې وويل ای الله ¹ که چېرته د محمد رسول الله ﷺ دين په حق وي نو زما په زړه کې يې محکم کړه او که په نا حقه وي ای الله ¹ ماته بېرته ترېنه د وتلو لپاره لاره برابره کړه .

ټوله شپه يې ډېره زیاته بې ارامه تېره کړه شيطان په زړه کې ورته شکونه اچول او خوب يې ترې نشوای کولی او شيطان ورباندې ټوله شپه خواړي کوله چې په زړه کې ور واچوي چې دا يې ښه کار نه دی کړی چې صرف د يو څو دقيقو غصې له امله يې اسلام قبول کړو او په زړه کې يې ورته اچول چې ستا مشري اوس په قریشو کې يو مهم شی دی او ستا عزت په خلکو کې صرف د

پلرونو په دين باندې په پاتې كېدلو كې دى او داسې نورې وسوسې وې چې دى ترې زيات تنگ شو كله چې سهار شو رسول الله ﷺ ته راغلو ورته يې وويل : اى وراره زه په داسې كار كې واقع شوم چې بېرته ترې وتلى نه شم زه په داسې ځاى كې يم چې نه پوهېږم چې دلته څه دي؟ زه نه پوهېږم چې زه كوم ځاى ته راغلى يم دا هدايت دى او كه گمراهي؟ ته ماته څه خبرې وكوه ستا خبرو ته زما زړه كيږي .

رسول الله ﷺ ورته شروع وكوله هغه ته يې نصيحت وكولو وعظ يې ورته وكولو د الله له لوري نه يې ده ته زيرى وركړو چې ته اوس په سمه لاره يې د اور او د الله ① له غصې نه يې دى وډار كړو الله ① د رسول الله ﷺ خبرې دده زړه ته ورننه ايستي او د شيطان فكرونه او چورتونه يې ترې وويستل بيا يې وويل بس اوس زه په رښتيا او د زړه له اخلاصه ددې گواهي وركوم چې ته د الله ① رسول ﷺ يې او اسلام مې اوس دومره خوښ دى چې والله كه تر اسمان لاندې ټوله دنيا زما كيږي بيا مې هم پخواني دين ته ور آوړېدل نه دي خوښ .

د حضرت حمزة ⑧ تر اسلام وروسته مسلمانان ډېر تكړه شول او ددېنه وروسته به مسلمانان له هېڅ ظالم او باغي پهلوان او جنگي كس څخه نه ډارېدل او حضرت حمزة ⑧ چې له مسلمانانو سره

وو نو یو لوی روحاني او ظاهري قوت ورسره وو او کله چې حضرت عمر ⁸ چا ته وویل ماته محمد ﷺ را وښیئ زه ورتلل غواړم نو چا ورته وښودو چې د صفا په خوا کې یو کور دی رسول الله ﷺ هلته تشریف لري دی راغلو دروازه یې ورته وټکوله د دروازې له سوړیو څخه چې وکتل شول عمر ⁸ ولاړ دی او توره یې په لاس کې ده صحابه وو ورمونده کړه رسول الله ﷺ ته یې وویل عمر راغلی دی په دروازه کې ولاړ دی او توره یې په لاس کې ده .. حضرت حمزة ⁸ ورته را پاڅېدو ورته یې وویل : اجازه ورکړئ چې راشي که د خیر په نیت راغلی وي نو ورته و به رسیږي او که د شر په نیت راغلی وي نو د همدې په توره به یې مونږ ووژنو (دا داسې خبره وه چې د ټولو مسلمانانو زړونو ور باندې اوبه و څښلې او ډېر پرې خوشحال شول او په مسلمانانو کې همدا یو د الله ¹ او دهغه د رسول زمري وو چې دا خبره یې کولی شوه) رسول الله ﷺ امر وکولو چې دروازه ورته خلاصه کړئ هغه را ننوتل تردې چې د رسول الله ﷺ خوا ته ورسېدلو او رسول الله ﷺ ته نږدې ودرېدو رسول الله ﷺ هغه تر څادر را ونيولو او په زوره یې وښورولو او ورته ویل یې : د خطاب زویه د څه لپاره راغلی یې؟ ماته ښکارېږي چې ترڅو الله ¹ په تا باندې

عذاب نازل نه کړي ته له خپل کفر څخه لاس نه اخلې ... حضرت عمر ⁸ ورته وویل : یا رسول الله ﷺ زه تاته ددې لپاره راغلی يم چې په الله ^① او دهغه په رسول ﷺ باندې ایمان راوړم او په هغه څه باندې ایمان راوړم چې دا الله ^① له لوري نه راغلي دي رسول الله ﷺ داسې په زوره تکبیر وویل چې په کور کې څومره خلک وو ټول پوه شول چې حضرت عمر ⁸ په ایمان مشرف شو او هرې خواته مسلمانانو د اسلام اعلان وکولو او دوه صفونه مسلمانان برابر شول د مکې مکرمې په کوڅو کې د مبارکو تکبیرونو او کلمو د ویلو سره را ووتل د یوه صف په سر کې حضرت عمر ⁸ او د بل صف په سر کې د الله ^① او د هغه د رسول ﷺ زمرې حضرت حمزة ⁸ وو خلکو به چې دوی دواړه د مسلمانانو په مخ کې لیدل هېچا ورته د څه ویلو جرئت نشوای کولی .

کله چې په مکه مکرمه کې د مسلمانانو حالات سختېدل نو رسول الله ﷺ څه کسانو ته مشوره ورکړه چې تاسې مدینې ته هجرت وکوئ او دهغه مسلمانانو سره یې حضرت حمزة ⁸ تر خپل هجرت یوڅه وخت وړاندې ولېږلو .

کله چې د الله ^① په لاره کې د جهاد وخت شو حضرت حمزة ⁸ هغه زړور مجاهد وو چې ساری یې نه

درلود او اول د صحابه وو ډله چې رسول الله ﷺ د
 سيف البحر سيمې ته لېږلې وه مشري يې د ده ⑧
 په غاړه وه په اسلامي تاريخ کې اول ځل وو چې
 د هجرت په اوومه مياشت د روژې په مبارکه
 مياشت کې د حضرت حمزة بن عبد المطلب ⑧ په
 مشرۍ کې ۳۰ کسان مجاهدين چې ټول پکې مهاجرين
 وو د جنگ په نيت ووتل او د بحر احمر ساحل ته
 ددې لپاره ورسېدل چې دهغه تجارتي قافلې مخه
 ونيسي چې د ا بو جهل په مشرۍ کې د شام نه
 مکې مکرمې ته روانه وه د سيند د غاړې سره
 نېږدې يو بل ته سره مخامخ شول او د جنگ لپاره
 يو بل ته تيار شول چې پدې وخت مجدي بن عمرو
 الجهنې چې د همدې ساحې اوسيدونکی وو او د
 دواړو ډلو (مسلمانانو او مشرکانو) سره يې
 تعهد لرلو ددوی په مينځ کې و گرځېدو کله به
 مسلمانانو ته راغلو او کله به کفارو ته ورغلو
 تردې چې دوی يې دواړه رضا کړل چې جنگ بايد
 ونشي او بيغير د جنگ نه د مکې کفار مکې ته
 روان شول او حضرت حمزة ⑧ د خپلو ملگرو سره
 مدینې منورې ته ستون شو .

د بدر په جنگ کې شريک وو او هلته يې بي ساري
 کارنامې وکولې قصه ئې ددې سلسلې په دريم کتاب
 کې تېره شوېده د موضوع د تکميل لپاره يې را
 گرځوم کله چې د بدر د جنگ نه وړاندې باران
 وشو نو مسلمانانو د باران اوبه په يوه حوض

کې جمع کړې وې چې د ضرورت په وخت کې به یې ترې استفاده کوله پدې وخت کې د کفارو د لشکر سره د اوبو نعمت او سهولت بالکل نه وو نو د جنگ د شروع کېدو اول قدم دا وو چې یو کس د کفارو له ډلې نه اسود بن الاسود المخزومي چې ډېر بد خویه بد اخلاقه سړی وو را ووتلو او ویل یې زما د قسم وي یا به زه د مسلمانانو له حوض نه اوبه څښم او یا به هغه حوض ړنگوم او یا به مړ کېږم هغه د همدې نیت سره حوض ته روان وو چې په لاره کې حضرت حمزه ⁸ ورپسې ورغلو او په پښو یې په توره ووهلو چې پښه یې تر پندۍ نه ښکته ور پرې کړه هغه شا په تخته خملاست او خپلو ملگرو ته یې خپله پښه ور ښکاره کوله او ځان یې بیا هم د حوض لوري ته ور کش کولو د حوض غاړې ته ورسېدو چې د حضرت حمزه ⁸ بل وار پرې ور ورسېدو او و قتل یې کړو پدې سره د مسلمانانو حوصله نوره هم ډېره زیاته لوره شوه .

د اسود بن اسود د قتل سره د جنگ لمبې شروع شوې د کفارو له لوري نه درې کسان چې جنگي تجربې یې لرلې میدان ته را ووتل عتبة بن ربیعة، شیبۃ بن ربیعة، ولید بن عتبة بیا عتبة بن ربیعة مسلمانانو ته آواز کړو چې خپل درې پهلوانان راولېږئ د انصارو له مجاهدينو څخه درې کسان ور ووتل او د دوی په مقابل کې و

درېدل مشرکینو ورته آواز کړو چې ستاسې سره
 زمونږ څه کار نشته مونږ ته خپل د تره زامن را
 مخکې کړئ چې زمونږ سیال وي او مونږ ورسره جنگ
 وکړو بیا رسول الله ﷺ حضرت عبیده بن حارث (د
 رسول الله ﷺ د تره زوی) حضرت حمزه ⁸ او حضرت
 علي ⁸ ور ولېږل پدې کې اختلاف دی چې په دې
 دریو کسانو کې څوک چا ته په مقابلې ورغلل خو
 د ابو داؤد د حدیث له مخې حضرت علي رضی الله
 تعالی عنه شیبې ته حضرت حمزه ⁸ عتبه ته او
 حضرت عبیده بن حارث ⁸ ولید بن عتبه ته په
 مقابلې ورغلل د بل روایت له مخې عبیده ⁸ د
 عتبه بن ربیعې سره په جنگ شو او حضرت حمزه ⁸
 د شیبې سره او حضرت علي ⁸ د ولید سره په جنگ
 شو ددوی په مابین کې جنگ شروع شو د کفارو له
 لوري نه درې واړه ووژل شول او د مسلمانانو له
 لوري نه صرف حضرت عبیده ⁸ زخمی شو چې بیا یې
 د مسلمانانو د لشکر تم ځای ته نقل کړو (چې
 بیا تر صفراء پورې په زخمی حالت کې ورسېدو او
 مدینې ته په لاره باندې شهید شو او هماغلته په
 لاره کې دفن کړل شو)

د بدر په جنگ کې د حضرت حمزه ⁸ قرباني او
 ایثار او مقابلې په سرو زرو د لیکلو وړ ده په
 داسې حالت کې چې صرف د تکبیر اوازونه آوړېدل

کېدل چې د تورو د شرنګهار سره په یوځای راتلل
په حضرت حمزة ⁸ پسې لاندې کسان حساب شوي دي
چې ده ⁸ ووژل :

شعبة بن ربيعة العبشمي القرشي دا هغه کس وو
چې د جنگ تر شروع وړاندې دی ورسره په میدان
کې مخامخ شو او د دواړو صفونو خلکو ورته کتل
چې دی یې مړ کړو (د یوه روایت له مخې) .
عتبة بن ربيعة العبشمي القرشي دا هغه کس وو
چې دده وراره حضرت عبدة بن الحارث ته په
مقابله ورغلی وو حضرت عبدة ⁸ زخمی شو بیا
ده ❁ او حضرت علي ⁸ ددې کس په وژلو کې
مرسته وکوله

حنظلة بن أبي سفيان بن حرب الأموي القرشي دا یې
دجنگ د گرمېدو نه وروسته ووژلو په یو روایت
کې چې پدې وژنه کې هم حضرت علي ⁸ او حضرت
زید ⁸ ورسره شریکان شول .

طعيمة بن عدي النوفلي القرشي په یو روایت کې
دا په حضرت علي ⁸ پسې حساب شوی دی او په یوه
روایت کې په ده پسې ممکن چې دواړو به وار
ورباندې کړی وي .

زمعة بن الأسود بن المطلب الأسدي القرشي
عقيل بن الأسود بن المطلب الأسدي القرشي
أبو قيس بن الوليد بن المغيرة المخزومي
القرشي.

الأسود بن عبد الأسد بن هلال المخزومي القرشي دا هغه کس وو چې قسم يې خوړلی وو يا به د مسلمانانو له حوض نه اوبه څښي او يا به يې ړنگوي خپل يوه ارمان ته هم ونه رسېدو د حضرت حمزة ⑧ په لاس يې ځان مړ کړو .

نبيه بن الحجاج بن عامر السهمي القرشي عائذ بن السائب بن عويمر المخزومي القرشي دا اسير وو په لاره کې د هغه زخم له امله مړ شو چې په جنگ کې په ده باندې لگېدلی وو او دا هم حضرت حمزة ⑧ زخمي کړی وو .

حضرت حمزة ⑧ په اُحد کې هم شرکت کړی وو د بي ساري قرباني نه وروسته الله ① پدې ورځ ورته شهادت ورکړو الله ① شهيد کړو لکن تر شهادت پورې يې د اُحد په غزا کې د خپلې برخې کار کړی وو دوه خو يې هغه کسان ښکاره ووژل چې د کفارو بيرغ يې پورته کړی وو .

په قريشو کې بل مشهور جنگي کس سباع بن عبد العزى الغبشاني وو په اُحد کې ده وليدو ورته يې آواز کړو ها دېخواته راشه د سنت کونکي زويه (په عربو کې د زنانه وو د سنت (ختنمې) رواج وو او دده مورپدې کې ماهره وه) هغه راغلو حضرت حمزة ⑧ په توره ورسره مخامخ شو تردې چې هغه يې هم ووژلو ډېر زيات کسان يې ووژل يو وخت چې حالات ډېر سخت شول د رسول الله ﷺ

او د کفارو په مینځ کې د څه لحظاتو لپاره صرف دی ولاړ وو او در رسول الله ﷺ نه یې دفاع کوله .

د جبیر بن مطعم یو حبش غلام وو وحشي ورته ویل کېدل هغه د نیزې په وار کې ډېر تکره وو ډېره کمه نښه به ترې خطا کېدله ده ته یې وویل خلک د اُحد جنگ ته ځي ته هم ورسره لاړ شه په بدر کې زما تره طعیمه بن عدي وژل شوی دی که دې په دې جنگ کې د رسول الله ﷺ تره حمزه ووژلو ته ازاد یې ټول خلک خبر وو چې وحشي په حضرت حمزه ښه پسي روان دی او هند بنت عتبة چې د ابي سفیان مېرمن وه هغه هم د کفارو د لښکر سره ددې لپاره وتلې وه چې جنگیالي په جنگ ور تېز کړي د هغې هم زړه حضرت حمزه ته ځکه پوخ وو چې دهغې پلار په بدر کې هم ده وژلی وو چې کله به دی د هغې په خوا کې تېرېدلو نو هغې به ورته داسې خبرې کولې چې دی به یې په جذباتو کې راوستلو .

کله چې د جنگ په سختو لحظو کې حضرت حمزه ښه سخت مصروف وو وحشي ور پسي ورغلو او چې کله ښه ورته نږدې شو نو په نیزه باندې یې وويشتلو (قصه یې په غزوة اُحد کې مخکې تېره شوېده)

حضرت حمزه ښه د شهادت لوړ مقام ته ورسېدو ښه مشرکین څرنگه چې ده ته زیات غصه وو نو یې غوړونه او پوزه ورڅخه پرې کړي وو او هند بنت عتبة راغله دده گډه یې ورباندې و څیرله زړه

يې را وويستلو خوله يې ورباندې ولگوله لکن
تېر يې نشوای کړلی بېرته يې قی کړو .

رسول الله ﷺ او صحابه کرامو ۞ چې کله ولیدل
دوی د حضرت حمزة ⑧ شکل خراب کړی وو او پوزه
او غوړونه يې ترې پرې کړي وو نو دوی وویل که
چېرته دا ځل مونږ په دوی باندې همداسې کامیاب
شو نو مونږ به هم ورسره همداسې کار کوو بیا
وروسته آیتونه راغلل چې مسلمانانو ته يې د
صبر نه د کار اخیستنې لار ښونه کوله بیا يې دا
فکر د زړه نه ووتلو .

کله چې په أحد کې رسول الله ﷺ د حضرت حمزة ⑧ د
جسد مبارک سره و درېدو ويې فرمایل : ستا په
جدایي چې زه څومره و درېدم بیا به زه داسې
ونه درېږم زه په خپل ژوند کې تردې په سخت
ځای کې نه يم ولاړ بیا يې وفرمایل ماته

جبریل ۞ راغلو راته يې وویل د حضرت حمزة ⑧
نوم په اوو اسمانونو کې حمزة بن عبد المطلب
اسد الله و اسد رسوله لیکل شوی دی .

د حضرت عکرمه او ابن عباس رضی الله تعالی عنهما
په روایت کې رسول الله ﷺ فرمایي تېره شپه زه
جنت ته تللی وم ما ولیدل چې حضرت جعفر ⑧ د
مرغانو سره آلتولو او حضرت حمزه په یوه تخت
ناست وو تکیه يې کړې وه .

د حضرت حمزة ⑧ په اولاد کې عماره ، يعلى ، أمة
 الله وأمامة شامل وو په دوى کې صرف د يعلى ⑧
 پنځه زامن وو او دهغې نه وروسته بيا دهغه نسل
 هم قطع شو او د حضرت حمزة ⑧ نسل پاتې نشو .

ماخذونه

- 1- التاريخ الإسلامي مواقف وعبر، د. عبد العزيز الحميدي، دار الدعوة، الإسكندرية.
- 2- السيرة النبوية دروس وعبر، د. مصطفى السباعي، المكتب الإسلامي، بيروت، لبنان، الطبعة التاسعة، 1406هـ - 1986م.
- 3- السيرة النبوية، لأبي محمد بن عبد الملك بن هشام، دار الفكر.
- 4- السيرة النبوية عرض حقائق وتحليل أحداث، د. علي محمد الصلابي الطبعة الأولى.
- 5- السيرة النبوية الصحيحة، د. أكرم العمري، الطبعة الأولى 1412هـ / 1992م، مكتبة العلوم والحكم بالمدينة المنورة.
- 6- السيرة النبوية في ضوء المصادر الأصيلة: الدكتور مهدي رزق الله أحمد ط1-1412هـ مكتبة الملك فيصل.
- 7- السيرة النبوية مواقف وعبر: الدكتور عبد العزيز بن عبد الله الحميدي ط2 دار الدعوة .
- 8- القيادة العسكرية في عهد الرسول ﷺ ، دار القلم، الطبعة الأولى، 1410هـ.

1990م.

9- تفسير القرطبي، لأبي عبد الله القرطبي، دار إحياء التراث العربي، بيروت، لبنان، 1965م.

10- سير أعلام النبلاء: شمس الدين الذهبي، مؤسسة الرسالة، الطبعة الأولى، 1403هـ.

11- صور وعبر من الجهاد النبوي في المدينة، تأليف: د. محمد فوزي فيض الله، دار القلم، دمشق، الدار الشامية، بيروت، الطبعة الأولى، 1419هـ - 1996م.

12- صحيح السيرة النبوية، إبراهيم العلي، دار النفائس، الطبعة الثالثة، 1408هـ - 1998م.

13- صحيح البخاري، محمد إسماعيل البخاري، دار الفكر، الطبعة الأولى، 1411هـ - 1991م.

14- على خطى الحبيب: عمرو خالد

17- فقه السيرة النبوية: الدكتور محمد سعيد رمضان البوطي ط 11 1991م

18- من معين السيرة، صالح أحمد الشامي، المكتب الإسلامي، الطبعة الثانية، 1413هـ - 1992م.

19- فقه السيرة النبوية، منير الغضبان، معهد البحوث العلمية وإحياء التراث مكة المكرمة.

20- شرح النووي على صحيح مسلم للإمام النووي المتوفى 676هـ - طبع المطبعة المصرية ومكتبتها - القاهرة عام 1347هـ.

- 21- البداية والنهاية، أبو الفداء ابن كثير الدمشقي. دار الريان للتراث.
- 22- غزوة بدر الكبرى الحاسمة، محمود خطاب.
- 23- غزوة بدر الكبرى، محمد أبو فارس، دار الفرقان، الطبعة الأولى، 1402هـ-1982م.
- 24- غزوة بدر الكبرى، محمد أحمد باشميل، طبعة دار الفكر، الطبعة السادسة، سنة 1394هـ.
- 25- فتح الباري، ابن حجر العسقلاني، دار المعرفة، بيروت، لبنان.
- 26- الدر المنثور في التفسير بالمأثور، الإمام السيوطي، الناشر محمد أمين دمج، بيروت، لبنان.
- 27- زاد المعاد في هدي خير العباد، أبو عبد الله ابن القيم حقه: شعيب الأرنؤوط وعبد القادر، الطبعة الأولى، 1399هـ، دار الرسالة.
- 28- السيرة النبوية في ضوء القرآن والسنة، محمد أبو شهبه، دار القلم، دمشق، الطبعة الثالثة، 1417هـ - 1996م.
- ٢٩- المستفاد من قصص القرآن للدعوة والدعاة، عبد الكريم زيدان، مؤسسة الرسالة، الطبعة الأولى، 1418هـ- 1997م.
- 3٠- طبقات ابن سعد الكبرى، محمد بن سعد الزهري، دار صادر، ودار بيروت للطباعة والنشر، 1376هـ- 1957م.
- 3١- المغازي للواقدي، محمد عمر بن واقد المتوفي 207هـ، تحقيق د. مارسدن جونس، عالم الكتب، بيروت، الطبعة الثالثة، 1404هـ- 1984م.

32- القيادة العسكرية في عهد الرسول ﷺ ، دار القلم، الطبعة الأولى، 1410هـ-1990م.

33- إمتاع الأسماع بما للرسول من الأبناء والأموال والحفدة والمتاع، للشيخ أحمد المقرئ، صححه وشرحه محمود محمد شاكر، مطبعة لجنة التأليف والترجمة بالقاهرة 1941م.

٢٢



د مؤلف چاپ شوي آثار

1. د حضرت محمد ﷺ د نبوت معجزې
پښتو
2. ږنگه خاله
پښتو
3. آشیانه سوخته
فارسي
4. په اسلام کې د انسان حقوق
انګلیسي
5. دین یې دام دی د دنیا په لار کې اېښی
پښتو
6. فرار از کزار
فارسي
7. له کزاره تېښته
پښتو
8. زور دین نوی مسلمان
پښتو
9. ډم ډمکو جي او لیکوال
پښتو
10. ادیان پشت در
فارسي

11. له دروازې تر شا دینونه
پښتو
12. د انصاف او اعتدال لاره
پښتو
13. کفري الفاظ
پښتو
14. کل بچه فارسي
15. معلومات عمومي
فارسي
16. د حج لارښود او انگلیسي
پښتو
17. محمد رسول الله ﷺ سیرت اخلاق او پېژندنه
پښتو
18. د اسلامي تاریخ له پانو څخه اول
پښتو
19. د اسلامي تاریخ له پانو څخه دوهم
پښتو
20. د اسلامي تاریخ له پانو څخه دریم
پښتو
21. د اسلامي تاریخ له پانو څخه څلرم
پښتو

22. د اسلامي تاريخ له پانو څخه پنځم
پښتو
23. د اسلامي تاريخ له پانو څخه شپږم
پښتو
24. د اسلامي تاريخ له پانو څخه اوم
پښتو
25. د اسلامي تاريخ له پانو څخه آتم
پښتو
26. د اسلامي تاريخ له پانو څخه نهم
ستاسي په لاس کي